

ጥዕራፍ ፩

ክፍል ፩

የኢትዮጵያ ቤተ ክርስቲያን መሠረተ እምነት (ዶግማ)

የኢትዮጵያ ቤተ ክርስቲያን የምታምነውና የምታስተምረው እምነት በቅዱሳት መጻሕፍት በብሉይና በሐዲስ ኪዳን ከዚህም ጋር ከሐዋርያት ጀምሮ ባፍ በመጣፍ በቤተ ክርስቲያን ሊቃውንት ትምህርትና ትውፊት (tradition) ላይ የተመሠረተ ነው። (ሃይማኖት ርትዕት እንተ ሐዋርያት ትውፊት) «ቂርሎስ» እነዚህንም ሁለት የእምነታችን መሠረቶች እንደሚከተለው እንገልጻቸዋለን፤ ሀ/ በቅዱሳት መጻሕፍት ስማዕ እሥራኤል አሐዱ ውሉቱ አምላክክ 101. ባለው መሠረት ባንድ አምላክ ማመንን ታስተምራለች። ስለዚህ ቤተ ክርስቲያናችን (Monotheistic) «ባለ አንድ አምላክ ናት»። 102. የኢትዮጵያ ቤተ ክርስቲያን (ጥናቲያስቲክ) ባለ አንድ አምላክ ብትሆንም እንደ ብሉይ ኪዳን እምነት አንድ ገጽ ማለት አይደለም። እንደ አዲስ ኪዳን ትምህርትና አማካኝ ምስክርነት «ወእንዘ ታጠምቅዎሙ በሉ በስሙ አብ ወወልድ ወመንፈስ ቅዱስ» 103. ባለው አምላካዊ ትምህርት መሠረት በሦስት አካላት (በሥላሴ) በአንድ መለኮት ታምናለች።

ለ/ ከሐዋርያት ጀምሮ በቤተ ክርስቲያን ሊቃውንት ስለ አንድነትና ሦስትነት የተሰጠውን ኦርቶዶክሳዊ ምስክርነት ተቀብላ

100. J. Spencer Trimingham, The Christian Church in Ethiopia,
(World Dimination Press, 1950) p. 17

101. ዘጋግም ፩ ፡ ፩ ፤

102. ቀጹ. ቀር. ፩ ፡ ፩ ፤ ኢፌ. ፩ ፡ ፫—6 ፤ ቀጹ. ቀር. 1፤ 6 ፤ ቀጹ. ቀር. ፩ ፡ ፩ ፤
ግላክ. ፩ ፡ ፲ ፤ ግር. 1፤ ፩ ።

103. ግሪ. ፩ ፡ ፩ ፤ 1፤ ፩ ፤

እነሱ ስለ ቅድስት ሥላሴ የሰጡትን ትምህርት ታስተምራለች ። ቅድስት ሥላሴ ፤ አብ ፤ ወልድ ፤ መንፈስ ቅዱስ ይባላሉ ። የአብ ግብሩ መውለድ ፤ የወልድ ግብሩ መወለድ ፤ የመንፈስ ቅዱስ ግብሩ መሥረጽ ነው ። አብ ቢወልድ ቢያሠርፅ እንጂ እንደወልድ አይወለድም ፤ እንደ መንፈስ ቅዱስ አይሠርጽም ፤ ወልድም ቢወለድ እንጂ እንደ አብ አይወልድም አያሠርጽም ፤ እንደ መንፈስ ቅዱስ አይሠርጽም ፤ መንፈስ ቅዱስም ቢሠርጽ እንጂ እንደ አብ አይወልድም አያሠርጽም ፤ እንደ ወልድ አይወለድም ። ለአብ ፍጹም አካል ፍጹም መልክ ፍጹም ገጽ አለው ። ለወልድም ፍጹም አካል ፍጹም መልክ ፍጹም ገጽ አለው ፤ ለመንፈስ ቅዱስም ፍጹም አካል ፍጹም ገጽ ፍጹም መልክ አለው ። እነዚህም ኩነታት ይባላሉ ። ኩነት ግለት ቅርጽ ግለት ነው (በዓረብኛ ከወነ ብሉ ቅርጽ አወጣ ይላል ።) ሊቃውንት ስለ ሦስትነት ባጭሩ ከዚህ በላይ እንደ ገለጥነው ሲያስተምሩ ለትምህርታቸው ምላሴ ከሥነ ፍጥረት መቅሰዋል ።

ለምሳሌ ፤ ለፀሐይ ሦስትነት አለው ፤ ሀ/ ከበቡ ፤ ለ/ ብርሃኑ ፤ ሐ/ ጭቀቱ ፤ በከበቡ አብ ፤ በብርሃኑ ወልድ ፤ በጭቀቱ መንፈስ ቅዱስ ይመሰላል ፤ ነገር ግን አንድ ፀሐይ ይባላል እንጂ ሦስት ፀሐይ እንደማይባል ሥላሴም በስም በግብር በእኳል ሦስት ይባላሉ ፤ አንድ አምላክ ናቸው እንጅ ሦስት አማልክት አይባሉም ። ሥላሴ በዘመን አይቀዳደሙም ፤ በክብር አይበላለጡም ። ሥላሴን በዘመን አቀዳድም ፤ በክብር አበላለጦ የሰበከ አርዮስ (ወልድ ፍጡር በመላ ኮቱ) በኒቅያ ጉባኤ (፫፻፳፭) ተረትቷል ። መንፈስ ቅዱስን ሕጺጽ ያለ መቅደንደስም በቁስጥንጥንያ ጉባኤ (፫፻፳፭) ተረትቷል ። የኢትዮጵያ ቤተ ክርስቲያን ምሥጢረ ሥላሴን ሲፈልሱ ተነሥተው የነበሩ እነዚህን ማናቃን ስቃወግዝ ትኖራለች ። መንፈስ ቅዱስን ከአብና ከወልድ ሠረጸ የሚሉትንም ታወግሳለች ።

ሐ/ በምሥጢረ ሥጋዊም ከሦስቱ አካል አንዱ አካል ወልድ በፍጹም ባሕርያዊ ተዋሕዶ ከቅድስት ድንግል ከሥጋዋ ሥጋ ከነ ፍፂ ነፍስ ነስቶ እኛን ለማዳን መወለዱን ጥምቀቱን ፤ በጲላጦስ ዘመን መሰቀሉን ፤ መጥቱንና መነሳቱን ወደ ሕባቱ ግረጉን ለሐዋርያት መንፈስ ቅዱስን መላኩንና ጳላም ለፍርድ መምጣቱን ታስ

ተምራለች ። ወደ ባደረገው አትሕቶ ርዕስ (በቄርሎስ አነጋገር) በዚህ ድንቅ በሆነ ምሥጢር ከቅድስት ድንግል የተወለደው ሕሱ ከሁለት አካል አንድ አካል ፤ ከሁለት ባሕርይ አንድ ባሕርይ ነው ። ተዋሕዶውም እንደ ነፍስና ሥጋ ተዋሕዶ ነው ። በዚህም እምነቷ የኢትዮጵያ ቤተ ክርስቲያን ከኤፌሶን ጉባኤና (፪፻፴፩ ዓ. ም.) ከቅዱስ ቄርሎስ ጋር በመተባበር ሥጋን ከመለኮት ነጥሉ አካልና ባሕርይን ከፋፍሎ የሰበከ ንስጥሮስንና ተከታዮቹን ስታወግዝ ትኖራለች ። ሥጋን ከመለኮት ጋር ቀላቅሎና አጣፍቶ የተወገዘውን የኢውጣኪን ትምህርት አትቀበልም ። በ፪፻፶፩ ዓ. ም. በመርቅያን በብርክልያና (ሱልኸሪያ) በሮማው ፓፓ በልዮን ቀዳማዊ አነሳሽነት ተረፈ ንስጥሮዊውን መለካውያን በጉባኤ ኬልቄዶን የወሰኑትን የምንታዌ ትምህርት (dualism) ታወግሳለች ።

በዚሁ በምሥጢረ ሥጋዊ «ርጉም ንስጥሮስ» ቅድስት ድንግል ማርያምን «ወላዲተ አምላክ» አትባልም ብሎ ስለነበር ቅድስት ማርያም «ወላዲተ አምላክ» መሆኗን ትመሰክራለች ። ከንስጥሮስ በፊትም ሆነ ከሱ በኋላ የተነሱ (እንዲ ዲኮማርያቶስ) «አንጢንድቱ ማርያ ጦስ» ፀረ ማርያም ማለት ነው ። ድንግልናዋን ለማጉደፍ የሚናገሩትን ሁሉ ትቃወማለች ። እነሱ እንደሚሉት ቅድስት ድንግል ማርያም ክርስቶስን የወለደችው በዘርዓ ብእሲ ነው ይላሉ ። ይህም እሷን ብቻ ሳይሆን የተሳደቡት ልጆቿንም ነው ። እሩት ብእሲ ወልደ የሴፍ ነው ማለት ነውና ። ይህም ዘለፋቸው የቅዱስ መጽሐፍን ምስክርነት እንዳልተቀበሉ ያስረዳል ። 104. እሱን ከወለደችውም በኋላ ሌሎች ልጆች ወልዳለች የሚሉም አሉ ። የኢትዮጵያ ቤተ ክርስቲያን እነዚህንም ታወግሳለች ። ድንግል ማርያም (ቅድመ ጸኢስ ፤ ጊዜ ጸኢስ ፤ ድኅረ ጸኢስ ፤ ቅድመ ወሊድ ፤ ጊዜ ወሊድ ፤ ድኅረ ወሊድ ፤) ድንግል ናትና ። ከዚህም ጋር የሐንስ ወንጌላዊ እንደ ጻፈው ጌታ በመልዕልተ መስቀል ላይ እንዳለ እናቱን እንዲጠብቅለት ራሱ ወንጌላዊው የሐንስ አደራ መቀበሉን ተናግሯል ። ሌላ ልጅ ቢኖራትም ለተማሪው አደራ የናቱን ነገር ይለው ነበርን ምሥ።

457
W. A. R. C. 1957

?

?

7

ጢረ ሥጋዬን እንደ መሰላቸው አድርገው ለማቅረብ የሞከሩ መናፍቃን እነዚህ ከዚህ በላይ ስማቸውን የጠራው መናፍቃን ብቻ አይደሉም ፡ ሳለፈው ብዙዎች ነበሩ ፤ ወደፊትም መልካቸውን እየለዋወጡ ይነሳሉ ፡ ከሆነ ጀምሮ የኢትዮጵያ ቤተ ክርስቲያን ለመናፍቃን እጅዋን ሳትሰጥ መናገሩን ሳለፈው ተመልክተናል ፡ ብዙ የውጭ አገር ሰዎች የወንጌል መልዕክተኞች ነን እያሉ ተመላለሰውባታል ፡

1634

የካቶሊኮች መምጣት ከፖርቱጋሎች ጋር መሆኑን ሳለፈው ገልጠናል ፡ የፀረ ማርያም (ፕሮቴስታንት) የተባለው ቡድን መምጣት የጀመረው በ፲፯፻፴፮ ዓ.ም. ጀምሮ ነው ፡ መጀመሪያ ወደ ኢትዮጵያ የመጣው ጀርመናዊው ጴጥሮስ (Hefling) ነው፡፡ ጀምሮ ብሩስ የተባለው እንግሊዛዊም የመጣው 105. የኢትዮጵያን የሃይማኖት ይዘታ ለመሰለል ነው ፡ በ፲፰፻፴፮ ዓ.ም. የፕሮቴስታንት ሚሲዮን ሳሙኤል ጉባት (Samuel Gobat) እና (Christian Kuglar) ክርስቲያን ከግሪክ የተባሉ ሁለት ሚሲዮኖች መጥተው ነበር ፡ ከነሱም በኋላ (C.W. Isenberg) እና (Ludwing Kraft) የተባሉ ሚሲዮኖች መጥተው ነበር ፡ በ፲፰፻፶፰ ዓ.ም. ከስዊዘርላንድ እየተነሱ ብዙ ሚሲዮኖች መጥተዋል ፡ በየጊዜውም ከስዊድን ፣ ከፍርዌይ ፣ ከሆላንድና ከጀርመን ብዙ የፕሮቴስታንት መልእክተኞች መጥተዋል ፡ እነዚህም የሚመጡት ሕዝቡን በሃይማኖት ከፋፍለው ሀገሪቱን ቅኝ ግዛት ለማድረግ ነው ፡ ለምሳሌ እነ ሲዎፖልድ ትራቤሊ እነ ሲንጆሎ ቪንኪ ፣ እነ ጁሴፔ ሳፔቶ ፣ እነ ፒሊዮልዎ ማሳያ እነሱንም የመሳሰሉ የፖለቲካ ሰዎች ሁሉ እንደ እስላም ኢማማ እየጠመጠሙና ግልድም እየታጠቁ ጦር እየያዙ አባ ዳላ በሉን እያሉ በእስላሞቹ ቤት እየዞሩ በሃይማኖት ስም የፖለቲካ ጉዳያቸውን ያካሂዱ ነበር ፡ 106. በሱስንዮስ ዘመን መንግሥት አልፎንሱ ሚንዴዝ በሁለት ኢትዮጵያውያን በቁረንጭ መናፍቅ ኤዎስጣቲዎስና በር

105. ከጄኔሪያል—ጄኔሪያል ግ. ፑ.
 106. ሲዎፔር ኩሉኒያል ፋሽበታ የተባለውን መጽሐፍ መልክት ለዚህ ታሪክ አገላለጥ ደጋፊ ይሆናል ፡፡

ጉም ተክለ ሃይማኖት ላይ የዘራው የትብብርና የእጋ እምነት የሀገሪቱን ሊቃውንትና መሪዎችም ጭምር ከፋፍሏቸው እንደነበር ያለፈውን ማስታወስ ይበቃል ፡ የትብብር ልጅ የሚባሉት ፡፡ « ተዋሕዶ አእተታ ለምንታዊ » ተዋሕዶ ሁለትነትን እንጂ ንዴትን ከሥጋ አላራተም ፤ ንዴት ከሥጋ የራቀው ሥጋ በመንፈስ ቅዱስ በማገፀን በተቀባ ጊዜ ነው ይላሉ ፡ እነሱም በሦስት ይከፈላሉ ፡

ሀ/ መጀመሪያ በዓፄ ፋሲል ዘመን የነበሩት እነ ዕውር ዘኢየሱስ መጽሐፍ አንደኛ ርእሶ ይላልና 107. ቃል በተዋሕዶ ጊዜ ዜን ከሥጋ ጋር ሲዋሕድ የባሕርይ ክብሩን አጣ ለቀተ ፤ ሲቀባ ወደ ጥንተ ክብሩ ተመልሶ በሰውነቱም ባምላክነቱም አንድ ወገን የባሕርይ ልጅ ሆነ ብለዋል ፡ ተቀቢው ቃልም ሥጋም ነው ፡ ምሥጢሩ እንደ በትረ ሙሴ ማለት ነው ፡ ሚጠትንና ውላጤን ባንድ ነት ያሳያል ፡

ለ/ በቀዳማዊ ዮሐንስ ጊዜ የነበሩት (ጸድቁ ዮሐንስ) እነ አካለ ክርስቶስ ደግሞ ዜን ማለትን ነቅረው አጸደፈው «መጽሐፍ» እስመ ተዋሕዶ አእተታ ለምንታዊ» ይላልና ሥጋ በተዋህዶ አንድ አካል ሆነ እንጂ የአምላክነት ክብር አላገኘም ሲቀባ ግን ክብር ተላልፎ ለት ተፈጥሮ ተጠብሮ ጠፍቶለት በትብብር የባሕርይ ልጅ የባሕርይ አምላክ ሆነ ብለዋል ፡ ምሥጢሩ መቀባትንና መለወጥን ለሥጋ ብቻ መስጠት ነው ፡

ሐ/ በዓፄ ቴዎድሮስ ጊዜ የነበሩት እነ አለቃ ጉሹ (አራት ጊደን) በትብብር ብቻ ማለትን ነቅረው መጽሐፍ በሁለቱም ሁሉ በተዋሕዶ ከበረ በትብብር ከበረ ይላልና ትብባት ያለ ተዋሕዶ ተዋሕዶም ያለ ትብባት ብቻ ብቻውን አያክብርም ፡ በተዋሕዶና በትብባት ባንድነት የአምላክነት ክብር ከበረ የባሕርይ ልጅ ሆነ ብለዋል ፤ ሦስቱ ሁሉ ፍጹም ውላጤ ነው ፡ 108. ትብባተች ፡፡ «ኢብ

107. ካልዕ ቀር. ፩ ፡ ዘ ፤
 108. አለቃ ኪሳነ ወልድ ከፍሌ መጽሐፈ ስዋስው ወግሥ ወመዛከር ታላት ሐላጢ « ተብዕ » የሚለውን ግሥ ተመልክት

ቀባሊ ፡ ወልድ ተቀባሊ ፡ መንፈስ ቅዱስ ቅብዕ ፡ ነው በማለት ሁሉም አንድ ናቸው ፡ ይህም ማለት ሦስቱን አካላት በሀብት ከፋ ፍለው አብን ሰጧል ፡ ወልድን ተቀባይ ፡ መንፈስ ቅዱስን ስጦታ ማድረጋቸው ነው ፡

መ፡—ምንም እንኳ በምስጢር ከቅባቶች ጋር አንድ ቢሆኑ በን ባብ የተለያዩ ስም ስላላቸው የጸጋ ልጅ የሚባሉት ደግሞ ይህን የመሰለ አስተሳሰብ ነበራቸው ፤ ጸጎች የሚሉት ፡—አዳም በተፈ ጥር ያገኘውን ንጽሐ ጠባይዕ በፈጣሪው ላይ ባመጠ ጊዜ ጨርሶ አጣው ፤ ቃል አዳምን ወደ ነበረበት ለመመለስ ከብሩን ለማደስ ሰው በሆነ ጊዜ አዳምን ወደ ነበረበት ሀገሩ ወደ ቀደመ ክብሩ ለመ መለስ የሚያስችለውን ሥልጣን ከአብ ዘንድ ተቀበለ ፡ ይኸውም በፈለገ የርዳኛስ በዕደ የሐንስ በተጠመቀ ጊዜ መንፈስ ቅዱስ በር ግብ አምሳል ወርዶ ሲያርፍበት ነው ፡ በዚህ በቅብዕተ መንፈስ ቅዱስ ቃል ሦስተኛ ተወለደ ፡—ቅድመ ዓለም ከአብ ያለ እናት አንድ ልደት ፡ ድሀረ ዓለም ከእመቤታችን ያለ አባት መወለዱ ሁለት ልደት ፡ ጌላም በየርዳኛስ በቅብዕተ መንፈስ ቅዱስ ሦስት ልደት ፡ የሚሉት እንደዚህ አድርገው ነው ፡ እነሱ እንደሚሉት ተቀብዐ አንቀጹ የቃል ስለሆነ ሥጋን አይመለከትም ፡ በእነሱ እምነት መሠረት ቃል ሥጋን በተዋሐደ ጊዜ ፡ ሥጋ የቃል ክብር ፤ ተላልፎለት ከብሯል ፡ ቃል ግን ወልደ አዳም ፡ ወልደ አብርሃም ፡ «ወልደ ዳዊት ፡ ወልደ ማርያም ለመባል የበቃው በተዋሕዶ ሳይሆን በሦስተኛው ጊዜ መወለድ ነው ፤ በዚህ በሦስተኛው ልደት ደቂቀ አዳም ከወልድ ጋር ተዘምዶ አላቸው ልደት ያገኛቸዋልና ይላሉ «ወበማልሳይ ልደት እምአቡሁ ፡ ሀለወነ ተዘምዶ ምስሌሁ») የጸጎች ቅኔ»፡— ሐሳባቸውን ባጭሩ ለመግለጥ ያህል የቃል ከሥጋ መዋሐድ ሥጋን ሲያከብር፤ ቃልን ፍጹም ሰው ለመባል ያበቃው ቅብ ዓተ መንፈስ ቅዱስ ነው ይላሉ፡፡የኢትዮጵያ ኦርቶዶክስ ተዋሕዶ ቤተ

ርስቲያን ይህንን ትምህርት በመቃወም ፡—«እንዲሁ ለቃል ኮነ ለሥጋ ፡ ወእንዲሁ ለሥጋ ኮነ ለቃል በተዋሕዶ» በተዋሕዶ የቃል የሆነው ሁሉ ለሥጋ ሆነ፤ የሥጋ የሆነው ሁሉ ለቃል ሆነ፤ ቅድመ ዓለም ከአብ ያለ እናት መወለዱ አንድ ልደት ፡ ድሀረ ዓለም ከእ መቤታችን ያለ አባት መወለዱ ሁለት ልደት ፡ ወልደ አብ ወልደ ማርያም በተዋሕዶ ከበረ እያለች ትኖራለች ፡

ጸጎች ከቅብዕተኛ የሚለዩበትን እንደሚከተለው እናቀርባለን ፡

ጸጎች

ቅብዕተኛ

ቅብዓት የጸጋ (የማደነ ልጅ ሆነ) ተቀብዐ፤ እንቀጹ ለቃል ብቻ ነው፤

በቅብዕት የባሕርይ ልጅ ሆነ ተቀብዐ ፡ እንቀጹ ለቃልም ለሥጋም ነው ፡

*quotic
et
beliefs*

የመንፈስ ቅዱስን ጸጋ የተቀበለው በየርዳኛስ ፡ የመንፈስ ቅዱስን ጸጋ የተቀበለው በማገጸን ፡

የጸጎችና የቅብዓቶች ትምህርት በሁለተኛው መቶ ክፍለ ዘመን የነበሩ የግናስቲኮችና በሦስተኛው መቶ ክፍለ ዘመን የተነሱ የነጻ ውሎስ ሳምሳጢን የጸጋ ትምህርት ይመስላል ፡ አዶፕቲዝም (Adoptinism) ልዩነቱ እነ እውሎስ ሳምሳጢ ፡—ቃል ቅድመ ሥጋዊ የነበረውን አካላዊ ሀላፊ (ኩነት) ሲከዱ ፡ እነዚህ ግን ይህን የሚሉ አይመስሉም ፡ በዚሁ እምነታቸው በቤተ ክርስቲያናችን ላይ ብዙ ጊዜ ብጥብጥ ሲፈጥሩ እንደ ኖሩ ያለፈውን ታሪክ ግስተ ጥል ይጠቅማል ፡

ከጸጎችና ከቅብዓቶች ሌላ ፡ በምስጢረ ሥጋዊ የወልድን አም ላክነት የጠበቅን መስጋቸው «መለኮት በእካል ሦስት ነው» ወላጁ መለኮት ፡ ተወላጁ መለኮት ፡ ሠራጂ መለኮት ፡ የሚሉ፤ እን ደነበሩ የሚታወስ ነው ፡ በመሠረቱ ወላጁ ፡ ተወላጁ ፡ ሠራጂ

የግላው ቃል ለሥላሴ የአካል ግብር ይባላል ። መለኮት ግን የሦስቱም አንድነት የሚነገርበት ቃል ነው ። የሥላሴን አንድነት የሚያመለክተውን፡—«መለኮትን» ለአካል ግብር ትጽል አድርጎ ግትረብ ሦስቱንም ወላድያን ፣ ሦስቱንም ተወላድያን ፣ ሦስቱንም ሠራድያን ፣ ግለት ነው ። ግብርንና ስምን ያፋልሳል ፣ አንድነት ሦስትነትን ያጣፋል ፣ ያደናገራል ። «አይፈልስ ስመ አብ እምከዊነ ስመ አብ ገበ ከዊነ ስመ ወልድ መማንፈስ ቅዱስ ፣ ወስመ ወልድኒ አይፈልስ እምከዊነ ስመ ወልድ ገበ ከዊነ ስመ አብ መማንፈስ ቅዱስ ወስመ መንፈስ ቅዱስኒ አይፈልስ እምከዊነ ስመ መንፈስ ቅዱስ ገበከዊነ ስመ አብ ወወልድ» የግላውን ግብር ያልተመለከተ አስተሳሰብ ነው ። ይህ አስተሳሰብ ቀድሞ በዮሐንስ ተዓቃቢ ብት ብሎ የጠፋ ነው ። ወደ ሀገራችን ግን ግን እንዳመጣው አይታወቅም ብዙ ጊዜ ገዳማቱን ሲያፋጅ ኑሯል ። አሁንም በዋልድባ ርዝራዝ አለ ይባላል ።

የኢትዮጵያ ቤተ ክርስቲያን በምሥጢረ ሥላሴም ሆነ በምሥጢረ ሥጋዊ ትምህርቷን በትዳላት መጸሐፍትና በሊቃውንት ትርጓሜ ላይ መሥርታ ከመናፍቃን የሚሠነዘረውን ሁሉ በመከላከል ከፍተኛ ተጋድሎ ስታደርግ ኑራለች ፣ ትናራለችም ።

ሐሳባችንን ለግጠቃለል፡—በምሥጢረ ሥላሴ ቤተ ክርስቲያናችን በሦስት አካላት በአንድ መለኮት ታምናለች ። በምሥጢረ ሥጋዊም፡—ክርስቶስ አንድ አካል አንድ ባሕርይ መሆኑን ታምናለች ። ታስተምራለች ። ተዋሕዶውም ባሕርያዊ ነው ። ቅድመ ዓለም ከአብ ያለ እናት መወለዱ አንድ ልደት ድሀረ ዓለም ከእመ ቤታችን ያለ አባት መወለዱ ሁለት ልደት ወልደ አብ ወልደ ግርያም በተዋሕዶ ከበረ ።—የ ቤተ ክርስቲያናችን እምነት ይህ ነው ።

ክፍል ፩ =

የታቦት ፣ የሥዕልና የመስቀል ክብር በኢትዮጵያ ኦርቶዶክስ

ተዋሕዶ ቤተ ክርስቲያን

ሀ/ ታቦት ፡— ከብሉይ ኪዳንና ከእስራኤል የነፃነት ሕይወት ጋር የተያያዘ ታሪክና የት መጣ አለው ፣ ታሪኩና የትመጣው የታወቀ ቢሆንም ለመግቢያ ያህል በመጠኑ ከዚህም እናነግላን ።— እስራኤል በግብፅ ፻፱ ዓመታት ያህል በባርነት ቀንበር ሲገዙ ከኖሩ በኋላ በሙሴ መሪነት በእግዚአብሔር ተአምራት ከግብፃውያን የአገዛዝ ቀንበር ነፃ ወጡ ። ወደ አገራቸውም ለመመለስ አርባ ዓመት ሙሉ በቃደስ በረሀ ሲኳትኑ ኖሩ ። በግዞት ሳሉም ሆነ አሁን በጉዟቸው ከአባቶቻቸው የወረሱትን ሃይማኖት አልረሱም ። «የአብርሃም ፣ የይስሐቅ ፣ የያዕቆብ ፣ አምላክ» አድነን ፣ ፍረድልን ከግለት አጽርጠው እያውቁም ነበር ። ይህን ጽኑ እምነታቸውንና በስሙ ስለ ተጠሩ የሚደርስባቸውን ሥቃይና ግፍ ተመልክቶ ነፃ አወጣቸው ። ነፃ ካወጣቸውም በኋላ በድብቅ በግዞት ያቀርቡ የነበረውን አምልኮት ነፃ ሕዝብ ሁነው በነፃ እንዲያመልኩት ራሱ ስለፈለገ በዚያው ሲጓዙበት በነበረው በረሀ ውስጥ በምትገኝ በሲና ኮረብታ ላይ ለመሪያቸው ለሙሴ ተገልጦ የውለባ የቃል ኪዳንና መታዘዝ ምልክት የሚሆኑ አሥር ሕግጋትና ትእዛዛት የተጻፈባቸው ሁለት የዕብነ በረድ ገበታዎችን (ሠሌዳዎችን) ሰጠው ለእሱም ግስቀመጫ ታቦትና እንደ መቅደስም የምታገለግል የምስክር ድንኳን እንዲሠራ ሙሴን አዘዘው ። 109. ታቦት የጽላቱ ማደሪያ ነው ። 110. ምናልባትም በግዕዙ አወጣጥ ቤተ «አደረ» ከሚለው

109. ዘዕለ. ፳፮ ፣ ፲፮ ፣ ፲፭ ፣ ፲፭ ፣ ፳፮ ፣ ፲ ፣ ፳፻ ፣
 110. ዘዕለ. ፳፭ ፣ ፳፻ ፣ ዘሐዋ. ፲፮ ፣ ፲፮

ግሥ የወጣ ሳይሆን አይቀርም ። የታቦት ትርጓሜው ማደሪያ መሠረድ ማለት ብቻ ሳይሆን መታያ መግለጫም ነው ። ንጉሥ በዙፋኑ እንዲገኝ፣ እንዲገለጥ ታቦት ለአሥራኤል የአምላክ መግለጫ ነውና ። እሥራኤል በጉዟቸው ሁሉ ታቦት ይዘው ሲጓዙ የኖሩ እነ ሰሎሞን ለታቦቱ የሚሆን ቤተ መቅደስን በከፍተኛ ወጭ ያሠሩትና ለታቦት ይሰገዱ ይንበረከኩ የነበሩት በታቦቱ ውስጥ በነበረው በጽላቱ ዐሠርቱ ቃላት ስለተጻፉ ብቻ አልነበረም ። ግን እሥራኤል ኃጢአት ሠርተው አምላካቸውን ባስቀየሙት ጊዜ በአባር፣ በቸነፈር፣ በምርኮ—በመር ይቀጣቸዋል ። ንስሐ ሲገቡና ሲለምኑት ደግሞ አባት ለልጁ እንደሚራራ ራሮቹ ይምራቸው ነበር የእግዚአብሔር ምህረት እንደ መጣላቸው የሚያውቁትም በታቦቱ ላይ ብርሀት ደመና መጥታ ስታርፍ ነበር ። ይህንንም ዕብራውያን «ሸኪናሐ» ይሉታል፣ ለምሕረት መግለጥ ለምሕረት መምጣት ማለት ነው ።

ባጠቃላይ አነጋገር ታቦት በብሉይ ኪዳን እግዚአብሔር ለምሕረት ለሕዝቡ በሚገለጥበት ጊዜ ዙፋኑ ነው ማለት ነው ። 111. ወደ ዋናው ሐሳባችን እንመለስና ታቦት በኢትዮጵያ ቤተ ክርስቲያን በልማድ ያለ አይደለም፣ ወይም አንዳንድ የዋሆች እንደሚሉት የኢትዮጵያ ቤተ ክርስቲያን ሥርዓተ ኦሪትን ከሥርዓተ ወንጌል ጋር በባላንጣነት የምታታግል አይደለችም ።

በኢትዮጵያ ቤተ ክርስቲያን ታሪክ መጀመሪያ ላይ እንዳነሣ ነው ከክርስትና በፊት የብሉይ ኪዳን አገር የነበረችው ኢትዮጵያ በክርስትና ጊዜም ከብሉይ ኪዳን ያገኘችቸውን ጠቃሚ ነገሮች በክርስትና መንፈስ እየተረገሙት ትጠቀምባቸዋለች ። ከብ

111. ዘፀአ. ፲፫. ፳፩. ፳፪ ። ፲፬. ፲፮. ፲፭ ። ፳፬. ፲፮. ፲፯ ። ፴፫. ፲. ፲፩. ፡ ፱. ፴፬ ። ፴፭ ። ፳፭. ፳፪ ። ፲፮. ፯ ። ዘፋግ. ፳. ፩ ። ዘጉል. ፱. ፲፭—፲፮ ። ፯. ፳—፱ ። ዘሌዋ. ፲፮. ፪ ። ዘገ. ፳፫ ። ዘጉል. ፲፱. ፲ ። ፲፮. ፲፱. ፴፬ ። ፳. ፮ ። ነገሥ. ቀዳ. ፳. ፲. ፲፩ ። ዮሐ. ፩. ፲፱ ። ሐጌ. ፩. ፱ ።

ሉይ ኪዳን ከወሰደችቸው አንዱ ጽላተ ኪዳን ታቦት ሕግ ነው ። አዲስ ቤተ ክርስቲያን በሚሠራበት ጊዜ ከዕፅ ወይም ከዕብነ በረድተቀርጾ በላዩ የእግዚአብሔር ምሥጢራዊ ስም (ኅቡዕ ስም) «አልፋና ኦሚጋ» የመጀመሪያውና የመጨረሻው ማለት ነው ። ይህ ቃል ከተጻፈበት በኋላ በኤጲስ ቆጶሱ እጅ ተባርኮና ሚሮን ተቀብቶ በመንበሩ ይሠየማል ። በቅዳሴም ጊዜ ኅብስቱና ወይኑ ወደ ቤተ መቅደስ ሲገባ ቄሱ ሥርዓተ ቅዳሴውን የሚያከናውነው ኅብስቱን ሥጋ መለኮት ወይኑን ደመ መለኮት ወደ መሆን የሚለል ጠውበዚህ በታቦቱ ላይ ነው ። የደብተራ ኦሪት ጽላት እግዚአብሔር በደመና ተከናንቦ ሙሴንና አርንን የሚያነጋግርበት ለእሥራኤል ብቻ በረድኤት የሚገለጥበት ዙፋን ነበር ይህ ግን የአምላክ ሥጋና ደም የሚፈተትበት ሥጋዬን የበላ ደሜን የጠጣ የዘላለም ሕይወት እለው፣ ኑ ሥጋዬን ብሉ ደሜን ጠጡ እያለ ያመኑትን ሁሉ የሚጠራበት የምሕረት ምስዋዕ ነው ። ከብርና ስግደትም የሚደረግለት ስዕዚህ ነው ።

የኢትዮጵያ ቤተ ክርስቲያን ስለ ታቦት ያላት ትምህርታዊ መመሪያ ያልገባቸው አንዳንዶች እንደመሰላቸው ቤተረገሙት ቤተ ክርስቲያናችን በሙሴና በክርስቶስ፣ በብሉይና በሐዲስ ወይም በጣኦትና በእውነት፣ በምሳሌና በአማናዊ ያለውን ልዩነት ስለምታውቅ ለሚጠይቁት ሁሉ ይህንን እምነቷን ከማስረዳት ተቆጥባ አታውቅም።

ከኢትዮጵያም ሌላ በምሥራቅ አብያተ ክርስቲያናት (Oriental Churches) ታቦት የተለመደ ሕግ ነው ። ሥጋውን ደሙን የሚፈትቱት በታቦቱ ላይ ነው ። ለምሳሌ ግብፃውያን ታቦቱን፡— «ሉሕ» ይሉታል፣ ጽላት ሠሌዳ ማለት ነው ። ያለሱ ሥጋውና ደሙን አይፈትቱም ። የምሥራቅ አብያተ ክርስቲያናት ተብለው የሚጠሩ፡— «የግሪክ ፣ የሩሲያ ፣ የሩማንያና» ሌሎችም ወደ ክርስትና የተመለሱት ከአረማዊነት ስለሆነ የታቦትን ምሥጢር አያውቁትም በታቦቱ ፈንታ ከመንበር የማይነሳ እንደ ታቦት የሚከበር የጌታ የስቅለቱ ወይም የገንዘቱ ሥዕል ያለበት የነጭ ሐር መገ

ናጻፊያ አላቸው ። ያለሱ ሥጋውና ደሙን አይፈትቱም ። ይህንንም በዕርዕ ፡— «አንዲሚንሲየን» ይሉታል ። «ሀየንተ ታቦት» ማለት ነው ። የሮማ ካቶሊኮች ፡— «ሚንሳ» MENSA ይሉታል ። ጠረ ጺዛ ማለት ነው ። ከዚህም ጋር እነሱ ከአምስቱ የምሥራት አብ ያተ ክርስቲያናት በተር አዲስ ቤተ ክርስቲያን በሚወየምበት ጊዜ በመንበሩ ላይ የዕዕመ ቅዱሳን ሽራፊ እንዲቀመጥበት ቀናናቸው ያዘዛል ።

እንግዲህ በኛ በኩል ስለ ታቦት ክብር ለሚጠይቁን ሁሉ መጽሐፍ ቅዱሳዊና ትውፊታዊ መረጃችን (Tradition Proof) በመጠኑ ይህ ነው ።

ለ/ ሥዕል ፡— በኢትዮጵያ ኦርቶዶክስ ተዋሕዶ ቤተ ክርስቲያን ከክርስትና በፊት ሥዕል በቤተ አሕዛብም ሆነ በቤተ አይሁድ የታወቀና ከአምልኮት ጋር የተያያዘ ነበር ። በቤተ አሕዛብ እንጂ ጩት ጠርቦ ደንጊያ አለዘቦ ማምለክ የተለመደ ነበር ። እንዲያውም የሮማ ነገሥታት አማልክት ተባለው ከመመለካቸው በላይ ከሞቱ በኋላ ሥዕላቸው በደንጊያና በእንጨት እየተተረጸ ሲመለከ መኖራቸው በታሪክ ይታወቃል ። ክርስትና በመጣ ጊዜም ከክርስትና ጋር ያጣላቸው ይኸው ልማታቸው ነው ። በክርስትና ትምህርት ይህ አምልኮ ጣዖት ነውና፤ በቤተ አይሁድም እንደ አሕዛብ ላይሆን በታቦተ ሕጉ በጽላተ ኪዳን ላይ ሥዕል ኪሩብን እንዲሰልፈሱ እግዚአብሔር ሙሴን አዝዞት ነበር ። 112. እነዚህ የኪሩብል ሥዕሎች ከታቦቱ አይለዩም ። ምክንያቱም ታቦት የእግዚአብሔር መገለጫ ዙፋን ስለሆነ የመንበረ ፀባዖት አምላል ነው ። ሥዕል ኪሩብልም የጸወርተ መንበር ኪሩብል አምላል ናቸውና የሚሳሉትም እንደሚናተፍ አውራ ዶር ሁነው ነው ። የንጉሥ አንጋች ንጉሡ በተተመጠበት በዙፋኑ ፊት ነቃ ፣ ቆጣ ፣ ብሉ እንደሚቆም ።

ሥዕል በቤተ ክርስቲያን የተጀመረበት ግን ከዚህ የተለየ ታሪካዊ ምክንያት አለው ። በጥንታውያን ክርስቲያኖች ዘንድ የሥዕል

112. ዘዕለ. ፳፩ ፡ 12 ። ነገሥ. ቀፋ. ፮ ፡ ፩፻ ። ሕዝት. ዘ ፡ ፫ ። 1 ፡ ፫ ። 1 ፡ ፩ ። ፩ ። ሐና. 1፯ ፡ 1፩ ። ዘዕለ. ፳፩ ፡ ፩ ። ዘፍ. ፫ ፡ ፳፱ ።

ክብር እንዴት ተጀመረ ። በቤተ ክርስቲያን ታሪክ እንደ ተገለጠው የመጀመሪያዎቹ ክርስቲያኖች ትምህርታቸውን ያስፋፉት ዋሻ ፈልፍለው ጉድጓድ ቆፍረው በዋሻ በፍርክታ ውስጥ ነው ። ካታ ኮምብ (ግበበ ምድር) ይሉታል ። በዚህ ዋሻ ውስጥ የሰማዕታትን አፅም እየሰበሰቡ ጸሎት ይጸልዩ ትምህርት ያስተምሩ ነበር ። በዚህ ውስጥ ብዙ አማኞች እየመጡ የማገበራቸው አባል መሆን ጀመሩ በዚህ ጊዜ የክርስትናን ትምህርት አስፋፍቶ ለመስጠት በ፩ መጻሕፍት አልነበሩም ። እንደልብ ወጥቶ ለመፈለግና ለግጋጀት ነፃነት ስላልነበራቸው ከመጽሐፍ ቅዱስ ውስጥ አንዳንድ ምሳሌዎችን በሥዕል እያወረሩ ማስተማር ጀመሩ ። በዚህ ሀኒታ ሥዕል ማስተማሪያ ሁኖ ቆይቷል ። ሥዕሎችም የሚሳሉት በምሳሌነት «ሲምቦል» ሲሆን የሚሳሉትም በአመድና በክሰል በዋሻው ዙሪያ ነው ። በዋሻው ፊት ለፊት ላይ (በአፈ ጽዮን) የሚሰሉት እረኛው በጉን እንደ ተሸከመ አድርገው ነው ። «ክርስቶስ ያመነበትን ሁሉ በሱም አምነው የሞቱትን ሁሉ የሚያድናቸው ችርና ታማኝ ጠባቂ መሆኑን ለማስረዳት» ሌላውን ሥዕላቸውን የሚጀምሩት በብሉይ ኪዳን ታሪክ ነው ። ለምሳሌ የቀደሙ ሰዎች አዳምና ሔዋን እንዴት እንደ ተሳሳቱና ያሳታቸውንም እባብ በመካከላቸው [እንዳለ አድርገው ይስሏቸው ነበር ። 113. በምህላና በጸሎት ላይ ያለች የምዕመንን ነፍስ በመርከብ ውስጥ ያለውን ናገን አስመስለው ይስሏት ነበር ። 114. የአቤልን መሥዋዕት የክርስቶስ መሥዋዕትነት ምሳሌ 115. በውሃ ተጠምቆ መዳንን ወይም መዳን በጥምቀት መሆኑን ሲገልጡ ሙሴ በበትሩ ደንጊያውን መትቶ ለተጠሙ እሥራኤል ውሃ ማፍለቁን 116. የሰማዕታትና የምዕመናን መከራና ትዕግሥት የኢየሱስ መከራና ትዕግሥት ምሳሌ 117. «የምዕመናን በዚህ

113. ዘፍ. ፫ ፡ ፩—፮ ፤
114. ዘፍ. ፮ ፡ ፩—፳፱ ፤
115. ዘፍ. ፱ ፡ ፱ ፤
116. ዘዕለ. 1፯ ፡ ፮ ፤
117. ኢዮ. ፩ ፡ ፳፱ ፤

ዓለም መኖር የአሥራኤል ጉዞ በሐቅለ ሲና» «የሙሴ ደብረ ሲና መውጣት አምላኩንም ማየት ፤ የምዕመናን ክብርና ልዕልና ። «ሙላስቱ ደቂቅ በእሳት ውስጥ ከገብርኤል ጋር ምዕመናን በዚህ ዓለም በመከራ ቢሰቃዩም ታዳጊ መልአክ የማይለያቸው ለመሆናቸው ምሳሌ ። «ኤልያስ ሐሚሉቱን ለኤልሳዕ ጥሎ ሲያርግ ክርስቶስ በረከቱን ለምዕመናን ሰጥቶ ማረጉ ፤ ምዕመናን በሱ አምነው ገነት መንግሥተ ሰማያት መግባታቸው» «ዳንኤል በግብ አናብስት ሰማዕታት በዐላውያን ሸንጎ» ጦቢት ከዓሣው ጋር ምዕመኑ ከአዳኙ ከክርስቶስ ጋር «በጥንት ግሪኮች ዓሣ ሲሉ ፡— «ኢኸቲስ» ይላሉ ። የዚህ ፊደል እያንዳንዱ ምህጻረ ቃልነት አለው ። ኢ—ኢየሱስ ፤ ኸ—ኸርስቶስ ፤ ቱ—ቲው ኢየሱስ ፤ (የእግዚአብሔር ልጅ) ስ—ሱቴር ፤ («መድኅን») አዳኝ ፤ በተገናኝ ፡— «ኢየሱስ ክርስቶስ ወልደ እግዚአብሔር መድኅን» ማለት ነው ። «ሶስና ከሁለት ዳኞች ጋር ፤ ሰማዕታት በዐላውያን ነገሥታት ፊት» «የናስ ወደ ባሕር ሲጣል ፤ አንበሪ ዮናስን በየብስ ሲተፋው የነበረባት ጉጂ በዱባ ቅጠል ተሸፍና ዮናስም በጣም ተደስቶ በኋላም በደረቀችበት ጊዜ በጣም አዝና ፡— ይህም ሁሉ አንድ ላይ ሁኖ የክርስቶስን ሞትና ትንሣኤ ፤ ከዚያም የሙታንን ትንሣኤ ያስረዳል ። »

የሐዲስ ኪዳንንም ታሪክ እንደዚሁ በግብ በምድር ውስጥ ይስሉት ነበር ። «የገብርኤል ብሥራት የጌታ በቤተ ልሔም ዘይሁዳ መወለድ ፤ የሰብእ ሰገል ስግደትና አምኃ ሕግንን ለታቀፈችው ለድንግል ማርያም አምኃውን ሲያስረክቡ ፤ የምድረ ግብፅ ስደት ፤ የሴፍና ሰሎሚ ጓዛቸውን ተሸከመው አብረው ሲሰደዱ ፤ የጌታ ጥምቀትና የሦስቱ ዓመት ትምህርት ከተአምራት ጋር ፤ የቃና ሠርግ ፤ የዕውሩ ዓይን ፤ የመጸጉዕ መዳን ፤ ልብሱን ስትዳስስ ደሟ የደረቀላት ሴት (እንተ ደም ይውኃዛ) የአምስቱ እንጀራና የሁለቱ ዓሣ ቡራኬ ፤ ለአምስት ሺ ሰው መመገብና አሥራ ሁለት ቅርጫት ማትረፍ ፤ ሳምራዊት ማድጋዋን ተሸከማ ወይም ውሃውን ከዐዘቅቱ በሸንከሎ ስትስብ ፤ ጌታ ሳምራዊትን ሲያነጋግር ፤ የሰነፍቹና የብልሆቹ ደናግል ሁኔታ ፤ የኢፕርስ ከሀደትና ጸጸት ፤ የይሁዳ

ከሀደትና መምህሩን አሳልፎ መስጠት በመጨረሻም ሞቱና ትንሣኤው ፤ ማርያም መግደላዊትና የተነሳው ክርስቶስ እመቤታችን ምስለ ፍቁር ወልዳ በግራዋ በኩል ኢሳይያስ ወደሷ እያመለከተ ፡— «ናሁ ድንግል ትፀንስ ወተወልድ ወልደ ብዬ የተናገርሁላት ይቺናት እንደማለት ነው ።» ይህንና ይህን የመሳሰሉ ሌሎችም ሥዕሎች በጥንት የክርስቲያኖች መሸሸጊያ ዋሻዎች በከሰልና ባመድ ተስለው ተገኝተዋል ። ይህን ሁሉ ያደርጉ የነበር በፊት እንደ ተባለው የሃይማኖታቸውን ታሪክ ለማስተማር ነው ።

ከዚህ ሌላ የምዕመናንን ልቡና ለማጽናናት በሰማዕትነት የሞቱት ወንድሞቻቸው ዐፅም ባረፈበት አኳያ አሟሟታቸውንም በሥዕል ይገልጹት ነበር ። በዚህ አኳኋን የሥዕል ክብር በቤተ ክርስቲያን እንደ ተጠበቀ እስከ ስምንተኛው መቶ ክፍለ ዘመን መጀመሪያ ድረስ ከቆየ በኋላ ፤ በሥዕል ምክንያት በሮምና በቢዛንታይን ግዛት በሚኖሩ ምዕመናን ዘንድ አለመግባባት ተፈጠረ ። ለዚህም አለመግባባት ዋናው ምክንያት አንዳንድ ክርስቲያኖች ሥዕል ከመውደዳቸው የተነሳ ሥዕሎችን አማልክት ናቸው እስከማለት ደርሰው ነበር ። (ኢኮኖላትሪያ) ፡ ሌሎቹ ደግሞ ወደ ሌላ ጉን በማጋደል ሥዕሎችን ጨርሰን ማጥፋት አለብን ብለው የከረረ የተቃውሞ በር ከፈቱ (ኢኮኖሚኪያ) በመካከሉ ደግሞ እንደነዚያም ሳያመልኩ ፤ እንደነዚህም በጥላቻ ሳይመነችኩ ፡— የጥንቱን ትምህርት ተከትለው ሥዕሎችን የሚወዱና የሚያከብሩ ምዕመናን ነበሩ ነገር ግን በዘመኑ የነበሩት ገዥዎች ሥዕል ማጥፋት አለብን የሚለውን ክፍል ስለ ደገፉ ቤተ ክርስቲያን ለብዙ ዘመን ያቆየቻቸው ቅርሶቿ የቤተ ክርስቲያንን ጥንታዊ ኪነ ጥበብ የሚያሳዩ ሥዕሎች ሁሉ በእሳት ጋዩ ። ብዙ ምዕመናንም በዚሁ ምክንያት አለቁ። የሥዕሎቹ መጥፋት ጉዳይ በባለ ሥልጣኖች ቢደገፍም ሥዕሎቻችን አይቃጠሉብን የሚለው ክፍል እያየለ ድምጹም እየተሰማ ሄደ ፤ እንዲያውም ጠቡ እየተባባሰ ሄዶ የሮምንና የቢዛንታይንን መንግሥት የሚያናጋው ሆነ ።

ይህን በክርስቲያኖች መካከል የተነሣ ብጥብጥ በጉልበት ሳይሆን ሁለቱንም ክፍሎች በሚያግባባ የጋራ ሐሳብ ላይ ለመድረስ ፤

ጠባቢ በተነሳበት አካባቢ የነበሩ የአብያተ ክርስቲያናት መሪዎች በጳጳሱ ሳ.ም. ጉባኤ አድርገው እንደ ሁለቱም ሳይሆን ማለት እንደ ሥዕል አምላኪዎችና እንደ ሥዕል አጥፊዎች ሳይሆን ስለ ሥዕል ክብርና ስግደት የሚገባውን ቀኖና ሠርተዋል ። ከዚህም ጉባኤ በኋላ በማክታተል የተነሱ የሮማና የቤጳጋታይን (መለካውያን ሊቃውንት) ስለ ሥዕል ክብርና የት መጣ አያሌ መጻሕፍትን ጽፈዋል ። ለምሳሌ በዚያው ዘመን በዚያው አካባቢ የነበረው ስመ ጥር ሊቅ ዮሐንስ ዘደማስቆ ፤ ስለ ሥዕል ብዙ ቀዋሚ ጠቃሚ የሆኑ መጻሕፍት ጽፏል ። ዮሐንስ ዘደማስቆ እንደሚለው ፡— ሥዕል በቤተ ክርስቲያን ሁለት ዓይነት ጥቅም አለው ፤ ከነዚህም አንዱ በዋሻው እንደነበሩት ክርስቲያኖች ተአምራት ነክ የቅዱሳት መጻሕፍትን ኃሪኮች ማንበብ ለማይችሉ ሰዎች ለማስረዳት ሲሆን ሁለተኛው ደግሞ ሃይማኖቱን ሳይፈር ሳያፍር መስክሮ በሰማዕትነት የሞተ ወይም ስለ ዓለምና ስለ ራሱ በመጸለይ መላ ሕይወቱን ከፍትወታት ፤ ከእኩያት ፤ ከአጋንንት ጋር በመጋደል ያሳለፈውን ሰማዕት ወይም ጻድቅ በሥዕል ለማስታወስ በሥዕሉም አማካይነት እያንጻጸዱ ምዕመን ለሥዕሉ ባለቤት ያለውን ክብርና ፍቅር ለመግለጥ ነው ።

በሥዕል ፊት ቁጥ መጸለይ ከባለ ሥዕሉ ረድኤት በረከት ምልጃ መለመን መማጠን ነው። ለሥዕል መስገድ ሥዕልን መሳም ደግሞ በፊት የሥዕል ተዋጊዎች ወይም ፀረ ሥዕሎች (ኢኮኖ ማኪ) እንደሚሉት ዛሬም ብዙ ፀረ ማርያሞች እንደሚያጥላሉት ለጣኦት መስገድ ጣዖት መሳም አይደለም። ከላይ እንደገለጥነው በሥዕሉ አማካይነት ለሥዕሉ ባለቤት ክብርንና ፍቅርን ለመግለጽ ነው። ይኸውም የቤተ ክርስቲያን ሕልውና ከታወቀበት ጊዜ ጀምሮ የነ በረ ጥንታዊ ትውፊት (Tradition) ነው። በእምነትና በፍቅር የሆነ ነገር ደግሞ ያንጸል እንጂ አይንድም። የእግዚአብሔር መን ግሥት የሚወረሰው በፍጹም እምነት ቅንነት በተሞላበት ፍቅርና ትሕትና እንጂ በተጥባበ ነገር (Rationalism) አይደለምና።

በምሥራቅ አብያተ ክርስቲያናት ትውፊት መሠረት ሥዕል የሚሳለው በቀለም ነው ። ላቲኖች ግን ቅርጽ ይቀርጻሉ ። ስለ ሥዕል ክብር በቤተ ክርስቲያን ስለተጀመረበትም ምክንያት በመ

ጠኑ ገልጠናል ። አሁን ደግሞ ስለ ሥዕል ከተነሳ ዘንድ አከራካሪ ስለሆነው የጌታና የእመቤታችን ሥዕል የትመጣ እንደዚሁ የቤተ ክርስቲያንን ትውፊት መሠረት በማድረግ በመጠኑ እንገልጻለን ።

ስለ ጌታ ስዕል ብዙ ታሪኮችና ትውፊታዊ ትምህርቶች ይነገራሉ፤ በዚሁ መሠረት ለመጀመሪያ ጊዜ የጌታን ሥዕል የሳለው የሐንስ ወንጌላዊ ነው ይባላል። ታሪኩም ከሞላ ጉድል እንደሚከተለው ነው። ከ፲፪—፴፯ ዓ.ም. ሮምን ይገዛ የነበረው ጢባርዮስ ቄሣር ነው። በሱ ዘመን መንግሥት ነው ጌታ የተሰቀለው፤ ይኸው ጢባርዮስ ቄሣር የሚወደው አንድ ልጅ ነበረው። እሱው ሞተበት ጢባርዮስ በልጁ መሞት በጣም አዝና ራሳውን ሳያስቀብር ሰነበተ ከጥቂት ቀንም በኋላ ጌታ በኢየሩሳሌም ያደርገው የነበረውን ታምራት ያውቅ ስለነበር፡—«ከጢባርዮስ ቄሣር ምድራዊ ንጉሥ የተላኩ ጦማር (መልእክት) ለጌታ ለኢየሱስ ክርስቶስ ንጉሠ ሰማይ ወምድር ትድረስ» ብሎ ልጁን እንዲያስነሣለት የምልጃ የልመና ጽሑፍ ጽፎ ይህችን መልእክትና የልጁን ራሣ ወስደው ጉልጉታ (የጌታ መቃብር) ላይ እንዲያኖሩለት ባለወጉቹን ላከ። እነሱም ሔደው ደብዳቤዬቱንና ራሣውን በጌታ መቃብር ላይ ሲያኖሩት ራሳው አፈሩ ብሎ ተነሥቷል። ጢባርዮስም ከደስታው ብዛት የተነሣ የጌታን ውለታ ለመክፈል የዚህን ሰው እናቱን አምጡልኝ እኔ ቋሚ ለንሚ፤ ሚስቴ ገረድ ደንገጠር ሁነን እናገለግላታለን ብሎ እንደገና ሰው ቢልክ፤ የድንግል ማርያም ክብር ሰማያዊ እንጂ ምድራዊ ስላልሆነ ተሰውራባቸው አላገኝትም። ጢባርዮስ ግን ተስፋ እንዳይቆርጥ የሐንስ ወንጌላዊ በዕለተ ዓርብ በመስቀሉ ላይ እንዳየው አድርጎ ከለሚዳ አስታጥቆ ጌታን ስሎለታል። ስለ ስዕሉ እውነተኛነትም ለማረጋገጥ የሐንስ የሳለው ይህ ስዕል «አይሁድ በኢየሩሳሌም እንደ ሰቀሉኝ አንተ ደግሞ ሁለተኛ ሰቀልከኝ?» የሚል ድምፅ አሰምቷል። ስሉ ሲጨርስ የሐንስ ቢስመው ከንፈሩ ከሥዕሉ ጋር ተጣብቆ ቆይቷል። ይህ ሁሉ ከሥዕሉ የታየው ተአምራት ነው። «አይሁድ የሰቀሉት ራቂቱን ነበር ከለሚዳ አስታጥቆ መሳል የተጀመረው ከዚያ ወዲህ ነው» እያሉ የሀገራችን ሊቃውንት ይተርካሉ።

ስለ ጌታ ሥዕል ሁለተኛው ምንጭ (መነሻ) ዲላሙስ ለጢባር የሰቄሣር ስለ ጌታና ስለእናቱ እመቤታችን የላከው ሥዕላዊ መግለጫም አለ ።—ዲላሙስ በቅዱስ መጽሐፍ እንደሚታወቀው በፍልስ ጥሌም የሮማ መንግሥት እንደራሴ የነበረና በጌታም ሞት የፈረደ ነው ። ወደ ጢባርየስ ቄሣር የላከው መልእክት እንደሚከተለው ነው ።—«ለጢባርየስ ቄሣር ሰላም ላንተ ይሁን ፣ ኢየሱስ ስለሚባለው ሰው ግርማዊነትህ ለማወቅ የጠየቀውን ለማሟላት ከዚህ የሚከተለውን እጽፍልሃለሁ ።—በዚህ እኔን እንደራሴህ አድርገህ በሾምሽኝ በፍልስጥኤም ምድር ፣ እጅግ በጣም የተለየ መልክና ሥልጣን ያለው አንድ ሰው ተነሥቷል ። ታላቅ መምህርና ነቢይም ነው ይሉታል ። ደቀ መዛሙርቱ ግን የእግዚአብሔር ልጅ ነው ይላሉ። ስሙ ኢየሱስ ይባላል ፤ እንደ እውነቱ ከሆነ ቄሣር ሆይ ይህ ኢየሱስ የተባለ ክርስቶስ በየጊዜው ድንቅ ድንቅ ተአምራት ያደርጋል መታንን ያስነሣል ፣ ድውያንን ከማናቸውም ደዌና ሕመም ይፈውሳል ። ከዚህም ጋር ጥልቅና መንፈሳዊ በሆነ ትምህርቱ መላዋን ኢየሩሳሌምን አስደንቋታል ። አቋሙ አካሉ ግርማ ያለውና መልኩም አንጸባራቂ ጸጋ የተሞላበት በመሆኑ ማናቸውም የሚያየው ሁሉ ይወደዋል ፣ ይፈራዋልም ። አንዳንድ ጊዜ ቀላ ያለው መልኩና መሐል ለመሐል ተከፍሎ የሚታየው ጽሕፈት የሚሰጠው ወበት ፍጹም ግምት የሌለው ነው ። የፊቱ ቅርጽ መልአካውያን አይኖቹና የጥቁር ወርቃማ ጠጉሮቹም አወራረድ በሚሰጡት የተንጸባረቀ ወበት ማንም ሰው ቢሆን ለረጅም ጊዜ አተኩሮ ሊመለከተው አይችልም ። የሚመስለው እናቱን ነው ። እሷም ደግሞ በዚህ ክፍለ ሀገር በማንም ላይ ያልታየ ወበትና የትሕትና መልክ ያላት ናት ። ቆራጥ ከባድና የሚያከራክሩ ንግግሮቹም በውስጣቸው የሚገኘው ፍጹም የሆነ የመንፈስ ልዕልናና የዕውቀት መጠናቸው ከታላላቅ አዋቂዎች ተብለው ከሚገመቱት ሰዎች እጅግ አድርጉ የራቀ የጠለቀ ምሥጢር አላቸው ። በተግባርና በእዝናት ጊዜም በጣም ኃይለኛ ነው ። በማስተማርና በማበረታታት ጊዜ ደግሞ ትሑት ተወዳጅና ልብ የሚመስጥ ነው ። ራሱን ሳይከናነብና መጫሚያ ሳይጫማ በእግሩ ይሔዳል ። በሩቅ የሚያዩት አንዳንዶች ይስቁበታል ፤ ነገር ግን ወደፊቱ ሲቆሙና ሲቀርቡ በመን

ቀጥቀጥ ያደንቁታል ። ማንም ቢሆን ሲስቅ አየሁት የሚል የለም ። ነገር ግን ብዙዎች ሲያለቅስ አይተውታል ። የቀረቡት ሁሉ ብዙ ሥራና ፈውስ ማግኘታቸውን ይናገራሉ ። ነገር ግን ገዥና ተገዥ ሁሉም (ባባቴ ፊት) በእግዚአብሔር ፊት እኩል ናቸው ። ምንም ልዩነት የላቸውም ብሎ ስለሚያስተምር የግርማዊነትህ አጥፊ ሳይሆን አይቀርም በማለት ብዙ ሰዎች እየመጡ ይነግሩኛል ። ስለዚህ ጉዳይ ብታዝዝኝ ወዲያውኑ ትእዛዝህ የሚፈጸም ይሆናል ። ጤና ሁን ፣ ፒ ሌንቴሌ »

በቤተ ክርስቲያን አባቶች የታሪክ መዝገብ ደግሞ ስለ ጌታ ስዕል በተአምራታዊ አገላለጥ የተጻፉ ብዙ አስተያየቶች አሉ ። ከነዚህም ውስጥ የቤተ ክርስቲያን ታሪክ ጸሐፊ አውሳብዮስ እንደጻፈው 118* አብጋር የተባለው የዑር ንጉሥ ከደዌው የተፈወሰው የጌታን ስዕል ባየ ጊዜ ነው ይላል ። ሙሉው ታሪክ እንደሚከተለው ነው ። «አብጋር» ስመ መንግሥት ነው ። ዓፄ ጃንሆይ እንደማለት «አብጋር» እንዲሉ ዛር አንጋሹን ። ዑር በእመስጳመያ የምትገኝ ትንሽ ከተማ ናት ። ጽርዓውያን «ኤዴሣ» ይሏታል ። በኛም «ሮሐ» ትባላለች ። አብጋሮች በዑር መንገሥ የጀመሩት ከጌታ ልደት በፊት ከ፩፻፴፪—፪፻፲፮ ከጌታ ልደት በኋላ ነው ። በጌታ ጊዜ የነበረው አብጋር የካማ (ዑካማ) ይባል ነበር ። አምስተኛው ወይም ሰባተኛው አብጋር ነው ። ይህ አብጋር የካማ ከጌታ ጋር ይጸጸፍ እንደ ነበር አውሳብዮስ ይተርካል ። አውሳብዮስ ታሪኩን ሰፋ በማድረግ ሲያብራራ እንዲህ ይላል—በማይድን በሽታ ተይዞ የሚሠቃይ በኤፍራጥስ ወንዝ በላይ የነገሠ አብጋር ንጉሥ ነበር ። በዘመኑ ለነበረው ለጌታ ለኢየሱስ ክርስቶስ መልእክት (መግር) ጽፎ የግል ታማኝ ለነበረው ለግምጃ ቤቱ ሹም ሰጥቶ ወደ ኢየሩሳሌም ላከው ። ይህ ሰው በአብጋር ቤተ መንግሥት ስዕል በመሳል የታወቀ ነበር ። ደብዳቤው እንዲህ የሚል ነው ።—

118. አውሳብዮስ የቤተ ክርስቲያን I, xiii, P.G. xx ፩፻፳ ታሪክ
(The doctrine of Addai the apostle — Thadaios London 1876)

«በሰ እንተና ስለምታደርገውም ተአምራት እስግለሁ፡ ያንተ ግዳን እንደሌሎቹ ዐቀበተ ሥራይ ስር ምስህ፡ ቅጠል በጥሰህ አይደለም ። አንተ ያዳንሽው ተረፈ ደዌ የለበትም ። እንደሰግሁት ዕውራን እንዲያዩ ታደርጋለህ፡ መጽጉን ጉልበታቸው ቀንቶላቸው እንዲራመዱ ታደርጋለህ፡ ልሙጸንን ታነጸለህ፡ ርኩሳን መናፍስትን ታሳድዳለህ፡ በግይድን በሽታ የተያዙትንም በምሕረትህ ትፈውሳቸዋለህ፡ ሙታንን ታነሣለህ ። ስለዚህ ወደኔ እንድትመጣና ከዚህ ከሚያስቃየኝ ደዌዬ እንድትገላግለኝ፡ ለእኔም ምህረት እንዲደርስኝ ይህችን የልመና ደብዳቤ ጻፍሁልህ ። አይሁድ ባንተ ላይ ክፉ ነገር እንዳሰቡና ክፉ ሊያደርጉብህም እንደከጀሉ እስግለሁ ። ከተማዬ በጣም ትንሽ ናት፤ ትነስ እንጂ በጣም ውብ ናት ለሁለታችን ትበቃናለች፡ እባክህ ና ።» የሚል ደብዳቤ ጽፎ ለጌታ ላከለት ። ጌታም የሚከተለውን መለሰለት ። —«አብጋር ሆይ፡ ሳታየኝ ስላመንህብኝ ብፁዕ ክቡር ነህ፡ ስለእኔ ተጽፏልና የሚያዩኝ እንዲንቁኝ፡ የግያዩኝ ግን እንዲያምኑብኝ ። በኔ ያመኑ ሕያዋን ሁነው ይናፈሉ ። እኔም አስቀድሜ የመጣሁበትን ሥራ መፈጸም አለብኝ፤ ከፈጸምሁም በኋላ ወደላከኝ እሔዳለሁ ። ከሔድሁ በኋላ ከደዌህ እንዲፈውስህና ላንተና ለቤተ ሰዎችህም የሕይወትን ቃል እንዲያስተምራችሁ ከደቀ መዛሙርቴ አንዱን እልክልሃለሁ ። ከተግህም የተባረከች ትሆናለች፡ ጠላቶች አይገዟትም ።» ብሎ መልስ ላከለት ። ጌታ ካረገ በኋላ ከአሥራ ሁለቱ ሐዋርያት አንዱ ተግስ (ዕፃው በእስያ ስለነበር) ከሰብአ አርድኦት አንዱን ታዲያ ስን ወደ ዑር ላከው፤ ታዲያም እዚያ እንደ ደረሰ ለጊዜው ያረፈው ጥንት በፍልስጥኤም በሚያውቀው በአንድ አይሁዳዊ ቤት ነበር ። ከዚያ ሁኖ በግስተማርና ተአምራት በግድረግ ጥቂት እንደቆየ በቤተ መንግሥትም ዜናው ተሰግ ። ወዲያውም ተጠርቶ ወደ ቤተ ምንግሥት ሔደ ። ታዲያም ገና ሲገባ ጉሡ አብጋር አስደናቂ ግርግ በታዲያም ገጽ ላይ አየ ። በቤተ መንግሥቱ የነበሩት ባለግሉቹና የወንድ መኳንንት የሴት ወይዛዛርት ግን ምንም እንኳ ለአብጋር የተገለጸው ባይገለጽላቸው፡ ታዲያም እዚያ በመ

ገኘቱ አንክርና ተመስጦ ሳያድርባቸው አልቀረም ። ጉሡና ታዲያም ሲወያዩ ከቆዩ በኋላ በመጨረሻ ታዲያም— በጌታ በኢየሱስ ክርስቶስ ስም እጄን እጭንብሃለሁ ብሎ እጁን ጫነበት፡ በዚህ ጊዜ አብጋር ከነበረበት ሁሉ ደዌ ተፈወሰ ። ታዲያም የሕይወትን ቃል እያስተማረ በዚያች ቦታ ብዙ ቆየ ። የከተማዬቱም ነዋሪዎች ክርስቲያኖች ሆኑ፡ አውሳብየሱ ታሪኩን እዚሁ ላይ ያበቃል ።

ሌሎች የኋላ አባቶች ግን ይህን ታሪክ ሳይለውጡ፡ አብጋር ወደ ጌታ የላከው ሰው ሠዓሊ ስለነበር፡ ወዲያው ጌታን ሲያይ ልቡ ስለተመሰጠ ሥዕሉን በንድፍ ለማስቀረት ፈለገ ። ጌታን በሚያነጋግርበት ጊዜ ዓይኑን ጣል እያደረገ የጌታን ገጽ በወረቀት ነድፎት ነበር ። ወደ ሀገሩ ሲመለስ ያንን ለአብጋር አሳየው፡ እሱም ባየው ጊዜ በፍጹም እምነት ከመሬት ወድቆ ሰገደ ያን ጊዜም ከደዌው ተፈወሰ ይላሉ ። ከዚህ በማያያዝ ይህ ስዕል ገባሬ ተአምር ስለሆነ ሁሉ ሊሰግድለት ይገባል ብሎ በሕዝብ መሰብሰቢያ አደባባይ ከፍ ያለ ቦታ አበጅቶ እዚያ ላይ እንዲሰቀል አዘዘ ። «በአብጋርና በልጁ ዘመነ መንግሥት ሁሉም እየመጣ ለዚህ ስዕል ሲሰግድ ኑሯል ።»

አውሳብየሱ ዘቂሣርያ ስለጌታ ሥስዕል ሌላ ምንጭ ያመለክተናል፤ እሱ እንደሚለው፡ «በወንጌል የታወቀው እንተ ደም ይውገዛ ውለታ ለመክፈል ስትል የቅርጽ ሐውልት አሠርታለት ነበር» ይላል ። የቤርኒኪም ታሪክ ለጌታ ስዕል ጥሩ መነሻ ነው ። ጌታ በዕለተ ዐርብ ደሙን እያንጠፈጠፈ መስቀሉን ተሸክሞ ወደ ጉልጉታ በሚወጣበት ጊዜ መስቀሉ ከብዶት ደሙ ዓይኑን ጋርዶት አይታልቧ በሐዘን ስለተነካ ከተከተሉት አንዱ ቤርኒኪ ሻጂን አውልቃ ፊቱን እንዲያድፍበት ወረወረችለት፡ አድፎ ሲመልሰላት ገጹ ከሻጂ ላይ ታትሞበት ቀረ ይባላል ። ስለ ጌታ ስዕል መነሻ ታሪካ ዊና ተአምራታዊ ምንጮች ብዙ አሉ ።

የሐንስ ወንጌላዊና ኢፕሮስ በባዶው መቃብር ውስጥ ገብተው ያዩት ጌታ ተገንዝበት የነበረው ከፈንና (ሰበን) መጠምጠሚያ ላይ የጌታ አካል ታትሞበት ነበር ። የሚል የቤተ ክርስቲያን ትውፊት አለ ። ስለ ጌታ ስዕል የት መጣ ከሚሉ በከፊሉ ይህ ነው ።

ስለ እመቤታችን ሥዕል ደግሞ መጀመሪያ የሣላት ሉቃስ ነው ይባላል ። 119. በኛም በቤተ ክርስቲያን ያሉት የመዝሙርና የጸሎት መጻሕፍት የእመቤታችንን ሥዕል ሉቃስ መሳሉን ይናገራሉ ። «ሰላም ለስዕልኪ እንተ ሰዐላ በእዱ ፤ ሉቃስ ጠቢብ እምወንጌላውያን አሐዱ 120.

ሐ መስቀል ፡—ሥዕል ብቻ ሳይሆን መስቀልም በቤተ ክርስቲያን ሕይወት ውስጥ ከፍተኛ ክብር አለው ። ከጌታ በፊት መስቀል የመቅጫ መሣሪያ ነበር ። ሰውን በመስቀል መስቀል የተጀመረው በፋርስ ነው ። በፋርስ ሰዎች አምልኮት የመራት አምላክ (Ormuzd) ይባላል ። ወንጀለኛ በሀገራቸው ሲገኝ ቅጣቱን በመሬት የተቀበለ እንደሆነ አምላካቸው እንዳይረክስ ወንጀለኛውን ሁሉ በመስቀል ይሰቅሉት ነበር ። ይህ አድራጎት እንደ ልማድ ሆኖ በሮማ ግዛት ሁሉ የተለመደ ሕግ ሆነ ። 121. በአራትም ሥርዓት በመስቀል ፤ በስቅላት የሚቀጡ ሁሉ ርጉማን ወጉዛን ነበሩ ። ከጌታ በኋላ ግን የነፃነታችን ዓዋጅ የተነገረበት ሰላማዊ ዙፋን ስለሆነ ለክርስቲያኖች ሁሉ የነፃነት ፤ የድል ምልክት ነው ። «ግብረ ሰላመ በመስቀሉ» ክርስቶስ ሰላምን ፤ እኩልነትን በመስቀሉ አድርጓልና ። እነ ቆስጠንጢኖስ በብርሃን ቅርጽ ያዩት ይህ መስቀል የድል ምልክት ሁኖ ይኖራል ። ይህ የመስቀል አማካኝና ምሥጢራዊ ኃይል ቅዱስ ጳውሎስ እንዳለው ላመኑ ነው እንጂ ላላመኑ አልደረሳቸውም ። እንዲያውም መስቀልን ኃይለ እግዚአብሔር ነው ። ማለቱ ዋዛ ይመስላቸዋል ። መስቀልን በመቅጫነቱ የሚመለከቱት ብዙ ናቸው ። እርግጥ መስቀል ለሞት ፤ ለአጋንንት መቅጫ ሆኗል ።

መስቀል በብሉይ ኪዳን ብዙ ምሳሌ አለው ፤ የኖሳ መርከብ የተሠራችበት እንጨት ፤ ሙሴ የፈርአንን መሰግላን ድል ያደረገበት በትር የመስቀል ምሳሌዎች ናቸው ። ምዕመናን በክርስቶስ አምነው በመስቀል አማትበው ከማየሁ ሥራዌ ከማየሁ ድምሳሌ ከኃጢአት ከአምልኮ ጣኦት ድነዋል ። በመስቀል አጋንንትን ፤ ጤናፍ

119. የያዕቆብ ወንጌል ተመልከት ፤

120. መልክእ ሥዕል ፤

121. (ORTHODOXY = A Creed for today, "Plain talks on the orthodox faith based on the Nicene Creed," ANTHONY M. CONIARIS) 1972, p. 128

ቃንን ፍትወታት እኩያትን ድል ሲያደርጉ ይኖራሉና ። ከዚህ የተነሣ የክርስቲያኖች ኪነ ጥበብ ሁሉ ምልክቱ መስቀል ሆነ ፤ በልብሳቸው ፤ በመጽሐፋቸው ፤ በቤት ዕቃቸው ሁሉ የመስቀል ምልክት አለበት ። በብዙ አገሮች ይልቁንም በመካከለኛው ምሥራቅ የሚኖሩ ክርስቲያኖች ክርስቲያን መሆናቸው የሚታወቀው በክንዳቸው ፤ በመዳፋቸው በሚጠቆሩት የመስቀል ቅርጽ ነው ። ባልታወቀ ቦታ ሔደው ክርስቲያን ነን ለማለት ሲፈልጉ ያንን ብቅ አድርገው ያሳያሉ ።

በሀገራችንም ጥልፉ ዝምዝሙ ፤ ጌጣ ጌጡ ሌላው ቀርቶ ሌተቹ በግንባራቸውና በሌላውም አካላቸው በመስቀል ቅርጽ ይጠቆራሉ ። በሕይወተ ሥጋ ሳሉ ብቻ ሳይሆን ከሞቱም በኋላ መስቀል ከምረመናን አይለይም ። አጽማቸው በሚያርፍበት በመቃብራቸው ሁሉ የመስቀል ቅርጽ ከዕዕ ወይም ከደንጊያ ይሠራል ። በመገናኛቸው ላይ መደረጉ ፤ መስቀል የሞትና የመከራ ምሳሌ መሆኑ ቀርቶ የትንሣኤና የሕይወት ምልክት (ሲምቦል) መሆኑን ለመግለጥ ነው ።

ከዚህ በላይ እንደገለጥነው ፡—ታቦት ፤ ሥዕልና መስቀል በክርስቲያኖች ሕይወት ውስጥ ከፍተኛ ክብር ስላላቸው ፤ የኢትዮጵያ ቤተ ክርስቲያንም በራሷ ኪነ ጥበብ በራሷ ሊቃውንት የተዘጋጁትን ታቦት ፤ ሥዕልና መስቀል በቤተ ክርስቲያን ምዕመናንን ስታገለግልባቸው ትኖራለች ።

በሥዕል በኩል በኢትዮጵያ ቤተ ክርስቲያኖችን ብዙ ጥንቃቄ ያስፈልጋል ። በራሳችን ሠዓሊዎች የተሣሉና የራሳችንን ኪነ ጥበብ የሚመለከቱ ሥዕሎች በቤተ ክርስቲያን በብዛት አይታዩም ፤ በተለይ በከተማ ሕዝቡ እየገዛ ለቤተ ክርስቲያን የሚሰጠውና በግሉም በቤቱ የሚይዘው የላቲንና የግሪክን ኪነ ጥበብ የሚያሳዩ የሚመስኩ ሥዕሎችን ነው ፤ ይህ በኢትዮጵያ ትውፊታዊ ኪነ ጥበብ እንዲለወጥ ካህናት ለራሳቸው ተረድተው ምዕመናንንም ማስረዳት አለባቸው ። ሥዕሎችም በተቻለ መጠን ደበስ ባለ ቀለም መሳል አለባቸው ። ጥቂርን በክፉ ፤ ነጭን በደኅና ነገር መስሎ ማቅረብ ከነጮች የተወረሰ ነውና ።

የበዓላትና የአጽዋማት ቀናና

በኢትዮጵያ ኅብረተሰብ ውስጥ በአሁኑ ጊዜ አወዛጋቢና አከራካሪ የሆነው በቤተ ክርስቲያንም በኩል ሰፋ ያለ ግብራሪያ ለመስጠት አስቸጋሪ መስሎ የሚታየው የበዓላትና የአጽዋማት ጉዳይ ነው ። ስለዚህ ስለ በዓላትና አጽዋማት ባጭሩ እንገልጣለን ።

ሀ. በዓላት ፡— በዓላት በልማድ የሚከበሩ ወይም ቁጭ ብሎ መዋልን የለመደ የወደደ ሰነፍ የፈጠራቸው አይደሉም ፤ ምንጫቸው ወይም የት መጣቸው ሃይማኖት ነው ። በብሉይ ኪዳን በዙ በዓላት ነበሩ ፤ ከእነዚህም ቀዳሚዬቱ «ቀዳም ሰንበት» ናት ። የዚች ዕለት ክብር ከአሠርቱ ቃላት አራት በአንዱ ታዟል ። — «የእግዚአብሔር አምላክህን ሰንበት አክብር» ተብሎ አይሁድ ዕለተ ሰንበትን እንዲያከብሩ የታዘዙት ፤ እግዚአብሔር ከእሑድ እስከ ዓርብ ሲፈጥር ሰንብቶ በዚህች ዕለት ስላረፈ (ሥራ) ስላልሠራባት ነው ። ስለ ቀዳም ሰንበት ክብር የአይሁድ ሊቃውንት ብዙ ዓይነት አተረጓጉም ነበራቸው ። «አክብር» የሚለውንም ቃል ለእግዚአብሔር እንደሚሰማማ አድርገው ለመተርጉም ያላዩት መዝገበ ቃላት የለም ። ካህናቱም ሆኑ ሕዝቡ በዚህች በዕለተ ሰንበት ሥር መማስ ፤ ቅጠል መበጠስ ይቅርና የዘረጉትንም አያጥፉም ፤ ያጠፉትንም አይዘረጉም ፤ የዘጉትን አይከፍቱም ፤ የከፈቱትን አይዘጉም ነበር ። ዜና አይሁድን የጻፈው ራሱም አይሁዳዊ የሴፍ ወልደ ኮርዮን ፡— «አይሁድ በዕለተ ሰንበት ወደ ሽንት ቤት እንኳ አይሔዱም ነበር» ይላል ። ከዚህም ጋር ቤት ቢቃጠል ፤ ሰው ቢሞት ፤ ጦር ቢመጣ ፤ በዕለተ ሰንበት ከሆነ መንቀሳቀስ ክልክል ነው ። ለምሳሌ በመቃብያን ታሪክ እንደሚታወቀው ጳጳሹህ አይሁዳውያን በወራሪ ጦር በአንድ ቀን ያለቁት በዚህች በዕለተ ሰንበት ነበር ። ፲፱፻፳፯ ዓ. ም. (በፈረንጆች በ፲፱፻፳፫) የም ኪፑር)

የዳስ በዓል ግለት ነው) ግብፃውያን ያጠቋቸው በበዓሉ ምክንያት ተዘልለው ሳሉ ነው ። አይሁድ ብዙ በዓላት አሏቸው ። የበዓላቸው ምሕግ ግንኛውንም ሥራ ከመሥራት መወገድ ነው ። በሌላው ዓለም ያሉ አረግውያን ደግሞ የራሳቸው በዓላትና የአከባባር ሥርዓቶች አሏቸው ። አማልክቶቻቸው ብዙ እንደመሆናቸው መጠን ብዙ በዓላትና የተለያዩ የአከባባር ሥርዓቶች አሏቸው ። ለምሳሌ ፡— ፲፪ አማልክት የነበሯቸው ፅርዓውያን በነዚያው ልክ በዓላት ነበሯቸው ። አከባባሪቸውም እንደ አምልኮታቸው ከፍርሃት የመነጨ እንጂ መጽሐፋዊ ወይም ምሥጢራዊ ስላልሆነ ስለ ሥርዓቱ ብዙ አያስቡበትም ። በሚኖሩበት አካባቢ አንድ ለውጥ ሲያዩ ብቻ ተሉ ብሎ መስዋዕት ያቀርቡ ነበር ። «ነፋስ ሲነፍስ ፤ የነፋስ አምላክ (ኤዎሎስ) ተቆጥቶ ነው ። የፀሐይ ሙቀት ሲያይል የፀሐይ አፍላክ (አጵሎስ) ተቆጥቶ ነው ። ባሕር ስትታወክ የባሕር አምላክ ፓሲዶን ተቆጥቶ ነው በማለት ካህናት ጣዖቱ በዓል ያዘጋጁ ራሳቸውን ይሰጡ ነበር ። የበዓል አከባባሪቸው ሥራ የማይከለክል ነበር የቆመውን ቢቆርጡ የተጋደመውን ቢፈልጡ በዓል እንደሻሩ አይቆጥሩትም ነበር ። እነዚህ ፡— ግለት አይደሉና አረግውያን ወደ ክርስቲና በገቡ ጊዜ የቆየውን ልማዳቸውን ለመተው አስቸጋሪ ነገር ገጥሟቸው ነበር ።

የመጀመሪያዎቹ የወንጌል መምህራን ሐዋርያት ይህ ልማድ መሰናክል እንዳይሆን ሁሉንም እንዳመሉ ተቀበሏቸው ። ከአይሁድ ወደ ክርስቲና የተመለሱት የክርስቶስን አዳኝነት አምነው ከተቀበሉና ክርስቲያን ከሆኑ በኋላ በባህላቸው ያደርጉት የነበረውን ከማድረግ አልተከለከሉም ። ለምሳሌ ፡— በአይሁድነት ሳሉ ቅዳሜን ብቻ ያከብሩ ነበር ፤ ክርስቲያን ከሆኑ በኋላ ግን ቅዳሜንም ፤ እሑድንም ያከብሩ ። ግዝረትና የመሳሰለውም የብሉይ ኪዳን ትውፊት ከቤተ አይሁድ በተመለሱት ክርስቲያኖች ዘንድ እስከ አሁን ይሠራበታል ። ከአረማዊነት የተመለሱት ደግሞ እንደዚሁ የክርስቶስን አዳኝነት አምነው ከተቀበሉና ክርስቲያን ከሆኑ በኋላ ልማድ አረግውያንን አልተውም ። የቅዳሜን በዓልነት አያውቁም ፤ ግዝረት የላቸውም ።

ሊቃውንቱና መምህራኑ የሕዝቡን የረጅም ዘመን ፍቅረ ጣዖት ለማስተው ስለቃታቸው በጣዖታቱ ተሰይሞ ይከበር የነበረውን ሁሉ በቅዱሳን ስም እየለወጡ ያከብሩታል ። ለምሳሌ ፡— በጣላታዊት በነበሩበት ጊዜ «ፓሲዶን» የሚባለው ጣዖት የባሕር አምላክ ነበር ፤ በክርስትና ዘመናቸው ግን ሊቃውንቱ «ኒኮላዎስ» የሚባለውን ቅዱስ የባሕር ጠባቂ ብለው በያመቱ ያከብሩታል ። የመርከ በኞች በዓል ነው ። «አረስ» ወይም «ማርሶ» የጦር አምላክ ተብሎ ሲመለከ የኖረ ጣላት ነው ። በሱ ምትክ ዛሬ ቅዱስ ጊዮርጊስን የወታደሮች ጠባቂ ብለው በያመቱ ያከብራሉ ።

በጠቅላላው አረማውያን ለእያንዳንዱ ድርጊት (ፍጥረት) አምላክ መድበውለት ስለነበር ፤ ዛሬ በቤተ ክርስቲያናቸው የሚከበሩት ቅዱሳን መላእክት ጸድቃን ሰማዕታት ሁሉ የአንዳንድ ነገር ጠባቂዎች እየተባሉ ተሰይመዋል ። በአረማውያን የበዓል አከባባር «ኢታንሥእ እደዊክ ወእገሪክ» የሚል ትእዛዝ ስላልነበረ አሁንም ከአረማዊነት የተመለሱት ክርስቲያኖች በዓል የሚያከብሩት ሥራ ፈትቶ ተቀምጦ በመዋል አይደለም ። ለምሳሌ ፡— በዓሉ የቅዱስ ጊዮርጊስ እንደሆነ የጊዮርጊስ ቤተ ክርስቲያን ባለበት ቅዳሴ ይቀደሳል ፤ የሰበካው ሕዝብ ይልቁንም በስሙ የተሰየሙት ምዕመናን ያስቀድሳሉ ፤ ቅዱስ ቁርባንም ይቀበላሉ ፤ ከጸሎተ ቅዳሴው ፍጻሜ በኋላ በጊዮርጊስ ስም የተሰየሙ ሁሉ ከቤታቸው ተቀምጦ ወዳጅ ዘመድ የሆነ ሁሉ «የክርም ሰው» ይበልህ እያለ የሚያመጣላቸውን ስጦታ በያይነቱ ሲቀበሉ ይውላሉ ።

የመንግሥት በዓላት «የብሔራዊና ሃይማኖታዊ» በዓላት ፤ እንደ ልደት ፤ ጥምቀት ፤ ትንሣኤና ፍልሰታ ኪዳነ ምሕረት በሚከበሩበት ጊዜ ፤ የመንግሥት መሥሪያ ቤቶች ከመዘጋታቸው በቀር እያንዳንዱ ግለሰብ በየቤቱ የግል ሥራውን ቢሠራ ለራሱ ካልደከመው በቀር ከጉረቤትም ሐሚት አያስከትልበትም ። እሱም ለራሱ በዓል እንደሻረ አድርጎ አይቆጥረውም ። እንደ አርእስት ስለ በዓላት አጀማመርና የተለያዩ ሥርዓቶች አንሥተናል ። የሀገራችንን የበዓል አከባባር እንዴት ነው ?

በኢትዮጵያ ቤተ ክርስቲያን የበዓላት ቀናና የራሱ የሆነ መልክ አለው ። ከሁሉ በፊት ቤተ ክርስቲያናችን ቅዳሜንና እሑድን እንደ አንድ ቀን አድርጋ (አስተካከለ) ታከብራለች ። የቅዳሜ መከበር በብሉይ ኪዳን የታዘዘ ሲሆን ፤ እሑድ ደግሞ ጌታ ከሙታን ተለይቶ ስለተነሣባት «የጌታ ቀን» ተብላ በሐዲስ ኪዳን የከበረች ናትና (ራእ. ፩፤ ቁጥር ፲ ።)

በእነዚህ በሁለት ቀናች ምንም እንኳ ቤተ ክርስቲያናችን የክርስቲያኖች አከባባር እንደ አይሁድ በውን የሚሟን እንዳይሆን ብታስተምርም «አይደለምም ለክርስቲያን ከመ ያፀርኩ ተገብሮ በዕለተ ሰንበት ከመ አይሁድ ፤ አላ ይትገበሩ ከመ ክርስቲያን ፤ ወኢትትአቀቡ ሰንበተ ከመአይሁድ » (ፍ. ነ. ፲፱) «ወዕረ ፍትሰ አኮ በሰኪብ ከመ ዘሐመ በደዌ ፤ አላ በትጋህ መዓልተ ወሌ ሊተ ከመ ንኩን ፍቁራኒሃ ለዛቲ ዕለት» (ቅዱ. አትና.) ሕዝቡ ከብሉይ ኪዳን በወረሰው ትውፊት መሠረት በዕለተ ሰንበት ብቻ ሳይሆን በሌሎችም በዓላት ማናቸውንም ሥራ ቢሆን አይሠራም ። ሌላው ቀርቶ ቅዳሜና እሑድ የተቀዳ ውሀ ፤ የተወቀጠ በና የማይጠጡ ፤ ወንዝ የማይሻገሩ ክርስቲያኖች አሉ ። በሌሎችም በዓላት እንደ ሰንበት አይጻናም እንጂ ፤ ሥር መማስ ፤ ቅጠል መበጠስ ፤ መጽሐፍ መጻፍ ፤ መደጉስ ፤ ልብስ ማጠብ ሁሉ በዓል እንደመሻር ይቆጠራል ። ይህ ሁሉ ከሕዝቡ ልማድ ጋር የተያያዘ ስለሆነ እንጂ በቤተ ክርስቲያን ቀናና መሠረት የተደነገገ አይደለም ፤ በቀናና ቤተ ክርስቲያን መሠረት የጌታ በዓላት ዘጠኝ ናቸው ። እነዚህም «ዓበይት በዓላት» (ታላቅ በዓላት) ይባላሉ ።

፩ኛ. ብሥራት ፡—መጋቢት ፳፱ ቀን ነው ፤ መልአኩ ቅዱስ ገብርኤል ለድንግል ማርያም የአምላክን ክርሲ መወለድ ያበሠረበት ቀን ነው ። በመንጸፈ ደይን ወድቆ ለነበረው የሰው ዘር ታላቅ የምሥራች ነውና የምሥራች ቀን (ብሥራት) ተብሏል ።

፪ኛ. ልደት ፡—በትንቢተ ነቢያት የተነገረለት የሰውን ልጆች ፤ የንተ ተፈጥሮ የፈጠረ የእግዚአብሔር ልጅ አሁን ደግሞ በሐዳ ፤ ተፈጥሮ ለመፍጠር ግለት ፡—ሰውን ለማዳን ሰው ሆኖ የተወ

ለደበት ዕለት ነው ። ልደት በየዓመቱ የሚከበረው ታኅሣሥ ፳፱ ቀን ነው ። በዘመነ ዮሐንስ ግን (የሉቃስ ጳጳሪውን ስድስት ስለሆነች) ልደት ታኅሣሥ ፳፰ ቀን ይሆናል ። ይህም የተጀመረው በአጼ ዓምደ ጽዮን ዘመነ መንግሥት ነው ይባላል ። 122. የልደት በዓል ከጸም ጋር የተያያዘ ስለሆነ ገሃድ የለውም ፤ የማይጸሙ ሰዎች ግን ዋዜማውን ብቻ ገሃድ ብለው ይጸሙታል ። በዘመነ ዮሐንስ ልደት ሐሙስ በ፳፰ ቀን ቢውል ጳ፱ ዓርብ ይጸማል ። ልደት በ፳፰ ማከሰኞ ቢውል ጳ፱ ረቡዕ ይጸማል ። ሁለቱንም ቀን ልደት ማለት ግን ጥሩ አይደለም ። ከዚያስ ያንኑ ጳ፱ኙን መያዙ ይቻላል ። በዚህ የቀን ስሌት ብዙ የቤተ ክርስቲያን ሰዎች ሲጣሉ በት ኑረዋል ። ለወደፊቱም ይህን ለማስተካከል የኢትዮጵያ ቤተ ክርስቲያን ቅዱስ ሲኖዶስ ሙሉ መብት አለው ።

፪፮/ ጥምቀት፡—ክርስቶስ በተወለደ በ፴ አመቱ የማዳን ሥራውን በጥምቀቱ ጀምሯል ። ጌታ የተጠመቀው በፈለገ ዮርዳኖስ ነው ፤ ያጠመቀውም ዮሐንስ ወልደ ዘካርያስ ነው ። በተጠመቀም ጊዜ አብ በደመና ሁኖ የምወደው የምወልደው ልጄ ይህ ነው ብሎ መስክሮለታል ፤ መንፈስ ቅዱስም በፀዓዳ ርግብ አምላል ወርዶ በራሱ ላይ ተቀምጧል ። ይህ በዓል በሚከበርበት ጊዜ በዋዜማው ታቦታቱ በየቤተ ክርስቲያናቸው ወጥተው በወንዝ ዳር (በሰው ሠራሽ የውሀ ግድብም ቢሆን) በዳስ ፣ በድንኳን ያድራሉ ። ሌሊት ስብሐተ እግዚአብሔር ሲደርስ አድሮ ሥርዓተ ቅዳሴውም ይፈጸማል ። ሲነጋ በወንዙ ዳር (በግድቡ) ጸሎተ አኩቴት ተደርሶ አራቱም ወንጌላት ከተነበቡ በኋላ ውሀው ተባርቆ ለተሰበሰበው ሕዝብ ይረጫል ። የጠበሉን መረጫት አይተው በቀድሞ ዘመን ወደሀገራችን መጥተው የነበሩ ኢየሱሳውያን ፣ የኢትዮጵያ ቤተ ክርስቲያን በያመቱ ታጠምቃለች ብለው አጥላልተው ጽፈዋል ።» ነገር ግን የኢትዮጵያ ቤተ ክርስቲያን በያመቱ ይህን የምትፈጽመው ጌታችን ለኛ ብሎ ያሳየውን ትሕትና ለመመስከር ፣ ለምዕመናን የጌታን በረከተ ጥምቀት ለማሳተፍ እንጅ የተጠመቁትን ምዕመናን

እየመላለሰች በያመቱ አታጠምቅም ። ጥምቀት አሐቲ መሆኗን ታውቃለችና ። እርግጥ ያልተጠመቁ አረማውያንና ሌሎችም የጥምቀት በዐል በሚከበርበት ጊዜ እየመጡ በክርስቶስ አምነው ይጠመቃሉ ። ጥምቀት የሚከበረው በያመቱ ጥር ፲፩ ቀን ነው ። ጥምቀት ረቡዕ ቢውል ገሀዱ ማከሰኞ ፣ ዓርብ ቢውል ገሃዱ ሐሙስ ለውጥ ሁኖ ይጠማል ። ጥምቀት የሚውልባቸው ዐርብና ረቡዕ አይጠሙምና ። በበዓለ ጥምቀት የታቦታቱ ወደ ወንዝ መውረድ ጌታ በእደ ዮሐንስ ለመጠመቅ ከገሊላ ወደ ዮርዳኖስ የመሔዱ ምሳሌ ነው ።

፪፯/ ደብረ ታቦር፡—ጌታ በማስተማር በነበረበት ጊዜ በደብረ ታቦር ላይ ብርሃነ መለኮቱን ክብረ መንግሥቱን የገለጠበት ዕለት ነው ። 123. ይህ በዐል በያመቱ ነሐሴ ፲፫ ቀን ይከበራል ። ይህ በዐል የኢትዮጵያ ቤተ ክርስቲያን በተለይም በምዕመናን ዘንድ የተለየ ስም አለው ፤ በምዕመናኑ ዘንድ፡—ቡሄ ይባላል ። ቡሄ ማለት (መላጣ ገላጣ) ማለት ነው ። በሀገራችን ክረምቱ አፈናው ተዋግዶ የብርሃን ወገግታ የሚታየው በዚሁ በዐል አካባቢ ስለሆነ «ቡሄ» ያሉት ለዚህ ሳይሆን አይቀርም ። «ድርጊቱ በተፈጸመበት በፍልስጥኤም ግን የደመና መልክ የማይታይበት ፍጹም የበጋ ወራት ነው ።» በሀገራችን ሕፃናቱ ይህ በዐል ከመድረሱ በፊት ቀደም አድርገው ጅራፍ ሲገምዱና ሲያጮሁ (ሲያኖጉ) ይሰነብታሉ ፤ እና ቶችም ለዚህ በዐል የሚሆን ዳቦ ለመጋገር (የሚከበረው በዳቦ ነውና) ስንደያቸውን ሲያጥቡ ሲፈትጉ ይሰነብታሉ ። በዐሉ እንደ ነገ ሊሆን እንደ ዛሬ በዋዜማው (ነሐሴ ፲፪) የሰፈር ሕፃናት በየቤቱ እየዘሩ ቡሄ ቡሄ እያሉ ይጨፍራሉ ፤ የሚገጥሙትም ግጥም አላቸው ።— «ቡሄ ና ፣ ቡሄ በሉ ፤ ቡሄ መጣ ፣ ያ መላጣ ፣ ቅቤ ቀቡት እንዳይነጣ ።» እዚህ ላይ ቡሄ ያሉት ዳቦውን ነው ። በዚህ ጊዜ እናቶች ካዘጋጁት ዳቦ እያነሱ ይሰጧቸዋል ። ሐደው ዳቧቸውን እየገመጡ ሲጋረፉ ይውላሉ ። ለግርፈያው ተምሳሌት ባይገኝ ለትም ፣ የጅራፉ መጮህ የድምፀ መለኮት ፣ ጅራፉ ሲጮህ ማስ

ደንገጡ የሐዋርያትን (የኢፕርስን፣ የያዕቆብንና የሐንሰን) በድምጽ መለኮት መደንገጣቸውንና መውደቃቸውን ያስታውሳል ። ባንዳንድ ቀበሌዎች የቡሄ ዕለት ግታ ችቦ ያበራሉ ። በደብረ ታቦር ለታየው ብርሃን መለኮት ምሳሌ ነው ። በዚያውም ላይ በኢትዮጵያ ችን የፀዓተ ክረምት ዋዜማ ስለሆነ፣ ቡሄን ብርሃን ቢሉት ይስማማዋል ። «ቡሄ ከዋለ የለ ክረምት፣ ዶሮ ከሙሽ የለ ሌሊት» እንዲሉ ። የቡሄ ዕለት ለዘመድ ላዝማድ ለእያንዳንዱ ቤተ ሰብ በልጆቹ ልክ ዳቦ ይሰጣል ። በተጨማሪም ለክርስትና ልጅ፣ ለጡት ልጅ፣ ለእማች፣ ለምራት፣ የቅርብ ዕውቂያ ላለውም ሁሉ የቡሄ ዳቦ ይሰጣል ። በተማሪ ቤት ደግሞ ደብረ ታቦር የተማሪዎች በዓል ነው ። ተማሪዎች ቀድሞ አድርገው (ስለ ደብረ ታቦር) እያሉ እህሉን ጌሾውን ብቅሉን ይለምናሉ፤ ሕዝቡም ባህሉን ስለሚያውቅ በገፍ ይሰጣቸዋል ። የደብረ ታቦር ዕለት ጠላውን ጠምቀው ቆሎውን ቆልተው፣ ዳቦውን ጋግረው ሊያስቀድሱ የመጡትን ምዕመናን ሁሉ ከቅዳሴ በኋላ ይጋብዛሉ ። ይህ እስካሁን በትምህርት ቤቶች የሚሠራበት ነባር ትውፊት ነው ።

፪፻/ ሆሣዕና፡—ከትንሣኤ አንድ ሳምንት ቀድሞ በሚውለው እሑድ የሚከበር ነው ። ታሪኩ በወንጌል ተመዝግቧል ። 124. በዐሉን በዚህ ዕለት እንዲሆን የወሰነት ግን ሊቃውንት ናቸው ። ሆሣዕና ማለት መድኃኒት ማለት ነው ። በዚያች ዕለት ወደ ቤተ መቅደስ ሲገባ ሆሣዕና እያሉ ስላመሰገኑት፣ ዕለቱ በጌታ ስም ተጠርቷል ። አንዳንዶች ክርስቲያኖች ደግሞ ሆሣዕናም ይላሉ ። «የዐበርት እሑድም ይሉታል» ጸበርት እየተባረከ ለሕዝብ ይታደላል ሕዝቡም ጸበርቱን እየተቀበለ እንደ መስቀል አድርጎ እየሠራ በየቤቱ ይሰቅለዋል ። አንዳንዱም እንደ ጣት ቀለበት አድርጎ እየሠራ በጣቱ ይሰካዋል ። ከቅዳሴ በኋላ በቤተ ክርስቲያን በአራቱም ግዕዝናት አራቱ ወንጌላት ይነበባሉ ። ከሠርክ ሆሣዕና ጀምሮ እስከ ትንሣኤ ያሉት ዕለታት የዓመተ ፍጻመ ታሰቢያ (ሰሙን ሕማ

ማት) ስለሆኑ፣ ጸሎተ ፍትሐት፣ ጸሎተ አስተሥርዮ አይፈጸምም ። ጸሎተ ፍትሐትና ጸሎተ አስተሥርዮ የሚደረግ በዚህ የሆሣዕና በዐል ዕለት ነው ። በእክሱምና በሌሎችም አንዳንድ ቦታዎች ታሪኩን እንዳለ ለመግለጥ አሁን ጭነው በዚያ ላይ ሰው እያስቀመጡ ሥርዓተ ዑደት ይፈጸማል ።

፪፻/ ስቅለት፡—የስቅለት በዓል ለዓለም ቤዛ ሊሆን መድኃኒት ዓለም የተሰቀለበት ዕለት ነው ። የስቅለት በዐል ብዙ ዘርፍ አለው ከዛይ እንደ ተገለጠው ከሠርክ ሆሣዕና ጀምረው ያሉት ዕለታት የዐመተ ፍጻመ ታሰቢያ ናቸው ። በነዚህ ቀኖች ውስጥ ብዙ አዝማዶ መባልዕት አይበሉም ። ስግደት ይሰገዳል፣ የጌታን መከራ ሞት የሚያስታውሱ ምንባባት ከቅዱሳት መጻሕፍትና ከድርሳናት ሲነበቡ ይሰነብታሉ ። ሐሙስ ጸሎተ ሐሙስ ይባላል ። ጌታ በፍጹም ትሕትና የደቀ መዛሙርቱን እግር ያጠበበት፣ ከሐዋርያት ጋር ግብር ያገባበትና ምሥጢረ ቁርባንን ያሳየበት ዕለት ነው ። በዚህ ዕለት ቴሱ ውሀውን በብርት አድርጎ በጌታ አምላል የምዕመናንን እግር ያጥባል ። ጸሎተ ቅዳሴው ከተፈጸመ በኋላ ምዕመናኑ ወደየቤታቸው ሕደው ዳቦና ጉልባን ይበላሉ ። ለትንሣኤ የቀዘጋጀው ጠላ የሚቀመስውም የዚያ ዕለት ነው ። በበነጋው የስቅለት ዐርብ የስቅለቱ መታሰቢያ አነበር ተሠርቶ ለስቅለቱ ነክየሆኑ ምንባባት ሲነበቡና ሲሰገድ ይዋላል፣ ሠርክ ሲሆን እያንዳንዱ ምዕመን ወደ ቴሱ እየቀረበ በሰሙን ሕማማት ውስጥ የሠራውንም ኃጢአት ይናዘዛል፤ ቴሱም በወይራ ቅጠል እየጠበጠበ ተጨማሪ ቀን ሲሰገደው ከዋለው ሌላ ስግደት ይሰጠዋል ። ጥብጣቤው የተገላጸ ምላሌ ነው ። አሥራ ሁለት ሰዓት ሲሆን ሠርሆተ ሕዝቧ ይሆናል ። በቤተ ክርስቲያኖችን ልማድ እመቤታችን፣ ያዕቆብና የሐንስ የጌታን ትንሣኤ ሳናይ እህል ውሀ አንቀምስም ብለው እስከ ትንሣኤ ቆይተዋል ይባላል ። በሀገራችንም ዛሬ እንጂ እንጅ ብዙ ሰዎች ሐሙስ ግታ የቀመሱ እሑድ የትንሣኤ ዕለት ብቻ ነው እህል ውሀ የሚሉት ። ያልተቻላቸው ግን ዓርብ ግታ ትንሽ ቀምሰው እስከ ትንሣኤ ይሰነብታሉ ። የሁለት ቀን ማከፈሉ እንኳ ቢከ

ብድር ቅዳሜን ማክረል ጥሩ ልማድ ነው ። ቅዳሴው በመንፈቀ ሌሊት ስለሆነ በልቶ ማስቀደስ ፣ በልቶ መቆረብ እንዳይሆን ።

፪ኛ/ ትንሣኤ ፡— የትንሣኤ በዓል ጌታችን መድኃኒታችን ኢየሱስ ክርስቶስ እኛን ለማዳን በመስቀል ተሰቅሎ ከሞተ በኋላ ተቀበረ በሦስተኛውም ቀን መግነዝበ ፍቱላኝ መቃብር ከፈቱልኝነሳይል ከሙታን ተለይቶ የተነሳበት ዕለት ፤ ትንሣኤ ትባላለች ። ትንሣኤ ለክርስቲያኖች የድል ቀን ፤ የነፃነት ቀን ናት ። የትንሣኤ በዓል በቤተ ክርስቲያኖችን ከሌሎች በዓላት ሁሉ በጣም ፤ በደመቀ አኳኋን ይከበራል ፤ መንፈሳዊ ተመስጦም አለበት ። ከአምሳ አራት ቀን የጾም ጉዞ በኋላ የምትመጣ ስለሆነች ትንሣኤን ሁሉም ይናፍቃታል ። ይልቁንም በአክፍሎት የሰነበቱ ሁሉ ዕረፍተ ሥጋን ለማግኘት ትንሣኤን ገብናቆት ይጠባበቃታል ። ቅዳሜ ግታ ለእሑድ አጥቢያ ሕፃኑ ፤ ሽማግሌው ፤ ወጣቱ ፤ ባልቲቱ ፤ በየሰበካ ቤተ ክርስቲያንቸው ይሰበሰባሉ ። ሥርዓተ ጸሎት ይጀመራል ። ለትንሣኤ በዓል በመንፈቀ ሌሊት ጸሎተ ቅዳሴ ይጀመራል ። ከሌሊቱ ዘጠኝነሳይን ሲሆን ሠርሆተ ሕዝብ ይሆናል ። የትንሣኤ ማዕድ፡— ባዕድ ፤ ዘመድ ፤ ወዳጅ ፤ ጠላት የማይለዩበት የጋራ ማዕድ ነው የትንሣኤ ዕለት ምንም ቢሆን ያለው በልቶ ያጣው ጦም አያድርም ፤ በከተማ እንጂ እንጂ በባላገር እያንዳንዱ ምዕመን የተቻላቸውን ያህል ተግሪ እየወሰደ የትንሣኤን ማዕድ አብሮ ይመግባል ። በትንሣኤ ሳምንት በደብዳቤም በስልክም የሚሰጠው ሰላምታ ፤ «እንኳን ለብርሃን ትንሣኤው አደረሳችሁ» ነው ። መላሹም «እንኳን አብሮ አደረሰን» ይላል ። (ጽርዓውያን ከትንሣኤ እስከ ዕርገት ፤ ዓርባውን ቀን ሰላምታ የሚሰጣውት ፡— «ክርስቶስ ተነሣ» ሲል አንዱ ፤ መላሹ ፡— «በዕውነት ተነሣ» ይላል ። ከእሑድ ጀምሮ እስከ ዳግም ትንሣኤ ያሉት ዕለታት እንደ አንድ ቀን ነው የሚጠሩት ፤ መዝሙሩም ጸሎቱም አይለወጥም ። ምዕራባውያን ከትንሣኤ ይልቅ ልደትን በደመቀ አኳኋን ያከብራሉ ። ይኸውም ስለ

ሁለት ምክንያት ነው ። አንዱ ያው እንደ ክርስቲያኖች ሁሉ ክርስቶስ የተወለደበትን ዕለት ለማክበር ነው ። ሌላው ምክንያት ደግሞ አርጊውን ዓመት ሸኝተው አዲሱን ዓመት የሚቀበሉት በልደት ሳምንት ስለሆነ ተደራራቢ በዓል አድርገው ነው ። በምሥራቅ አብያተ ክርስቲያናት ግን የበዓላት ሁሉ ርዕሰ ትንሣኤ እንደ መሆኑ መጠን በጣም ይከበራል ። በምሥጢርም ቢሆን የክርስቶስ አምላክነት በይበልጥ የገላው በትንሣኤው ስለሆነ ከልደት አብልጠው ያከብሩታል ።

፳ኛ/ ዕርገት ፡— ጌታ ከሙታን ተለይቶ ከተነሣ በኋላ ዓርባ ቀን ለሐዋርያት እየተገለጠ ታይቷቸዋል ። ትምህርትም አስተምሯቸዋል ። በተነሣ ባርባኛው ቀን ቀደም አድርጎ እንደነገራቸው ለሐዋርያት አሁንም የመንፈስ ቅዱስን መምጣት ነግሮ ወደ ሰማይ የወጣበት ቀን ነው ። ይህ በዓል በቤተ ክርስቲያን በጸሎት ፤ በማጎሌት ይከበራል ። በሕዝቡ ዘንድ ግን ልዩ መሰናዶ የለውም ።

፱ኛ/ ጳራቅሊጦስ ፡— ጌታ ባረገ ባሥረኛው ፤ በተነሳ ባምሳኛው ቀን ለሐዋርያት በነገራቸው የተስፋ ቃል መሠረት መንፈስ ቅዱስን ላከላቸው ። በዓለ ጳራቅሊጦስ ባለው «ጳንጠቆስጤ» የሚል ይገኛል ። ጳንጠቆስጤ ቃሉ የግሪክ ነው ። «ፔንዲኮንዳ» «ፔንዲኮስቲ» አምላክ አምላኛ ማለት ነው ። በብሉያትና በሐዲሳት በሌሎች መጻሕፍት ሁሉ ከዕብራይስጥና ከፅርዕ ሳይለወጡ የገቡ ብዙ ጥሪ ቃላት አሉ ። «ለምሳሌ ፡— ኬፋ ፤ ፋሲካ ፤ ኤሎሄ ፤ ላማ ፤ ሰበቅታኒ» —ከዕብራይስጥ ፤ «ጳንጠቆስጤ ፤ ጳራቅሊጦስ ፤ ጴጥሮስ ፤ ክርስቶስ ፤ ንብቲራ ፤» —ከፅርዕ የተወረሱ ጥሪ ቃላት ናቸው ። ጳራቅሊጦስ ማለት በጉን የሚቆም ፤ የሚረዳ ፤ የሚያጽናና ማለት ነው ። ይህ በዓል በብሉይ ኪዳን የእሸት በዓል ነበር (በዓለ ሰዊት) እሥራኤል የነፃነት በዓላቸውን ከሚያከብሩበት ከበዓለ ፋሲካ (በዓለ ፍሥሕ) ጀምረው አምሳውን ቀን በዓል አድርገው ይሰነብታሉ ። በአምላኛዬቱ ቀን በዓለ ሰዊትን (የእሸት በዓላቸውን) ያከብራሉ ። በሀገራቸው ከመጋቢት እስከ ግንቦት ያለው ወቅት በሀገራቸው

ችን ከመስከረም እስከ ጎዳር እንዳለው የእሸት ወራት (የፀደይ ወራት) ነውና ፡ የእሸት በዓላቸውን የሚያከብሩት በእራት ዘሌዋውያን በምዕራፍ ፳፫፤—፲፯ በታዘዙት መሠረት ማንኛውም እሥራኤላዊ ገበሬ ከዘራው ሁሉ በያይነቱ እሸቱን ቆርጦ ተሸከሞ ወደ ምኩራቡ ይመጣል፤ በቤተ መቅደስ የሚያገለግለው ካህን ተቀብሎ ባርኮ ጸልዮ፤ የሚጠበሰው እየተጠበሰ የሚታሸው እየታሸ በማጎበር አንድነት ይበላል ፡ ይህም «ቀዳምያት ይባላል ፡» የመጀመሪያው ግለት ነው ፡ ከማንኛውም በረከት የመጀመሪያው እግዚአብሔር ፊት መቅረብ ለእግዚአብሔር መሰጠት እንዳለበት ታዟልና ፡ በዓለ ፋሲካን ለማክበር ከዝርወት ተሰብስበው የሰነበቱ አይሁድ ሁሉ ወደየመጡበት የሚመለሱት ይህን በዓለ ሰዊትን ካከበሩ በኋላ ነው ፡ ይህን ሁሉ የገለጥነው በጽርሐ ጽዮን መንፈስ ቅዱስ ለሐዋርያት በተሰጠበት ዕለት የነበረው ለታሪካችን መገናኛ እንዲሆን ነው ፡ ከዝርወት የተሰበሰቡና በዚያውም የሚኖሩ አይሁድ አብዛኛውን ጊዜ በዓል የሚያከብሩ በደብረ ጽዮን ነው ፡ ደብረ ጽዮን ጥንትም የዳዊት ከተማ ነበረች ፤ የዳዊት መቃብርም በደብረ ጽዮን ነው ፤ ይመጣል ብለው የሚጠብቁት መሲሕም በደብረ ጽዮን ይነግሣል ነው የሚሉት ፡ እንግዲህ በዚች በደብረ ጽዮን በዓለ ሰዊትን ለማክበር ተሰብስበው እንዳሉ ሐዋርያት ደግሞ በዚሁ በደብረ ጽዮን በማርቆስ እናት በማርያም ቤት ውስጥ ተሰብስበው ነበር ፡ 125 ፡

ጌታ ባረገ ባሥረኛው ቀን ጧት መንፈስ ቅዱስ ለሐዋርያት ተሰጠ ፡ ጌታ የነገራቸው የተስፋ ቃል ሁሉ ተፈጸመ ፡ ሐዋርያት መንፈስ ቅዱስን ተቀብለው የሞቱና የትንሣኤው ምስክሮች ሆኑ የመንፈስ ቅዱስ ጸጋ በነሱ ላይ ሲያድር ለቤተ ክርስቲያን ጉዞ አዲስ ምዕራፍ ተከፈተ ፡ ሊቁ ዮሐንስ አወፈርቅ እንዳለው ፡— «መንፈስ ቅዱስ ባይወርድላት ኑሮ የቤተ ክርስቲያን ሕልውና ኮስምና ቀጭ ይቀር ነበር ፤ ለሰዚህም በሚገባ አነጋገር ይህች ዕለት

125. Epiphanius, de Mens. et Pond. 14; Cyrial Jerus — Catech. 16.
(ይህን ቤተ ቴቶ ኢየሩሳሌምን ሲያጠፋ አላፈረሰውም ይባላል ፡)

የቤተ ክርስቲያን የልደት ቀን ትባላለች» ይላል ፡ ብዙ ሊቃውንት ይህችን ዕለት የበዓላት ሁሉ እመቤት ይሏታል ፡ የጳጳራዊት በዓል በክርስቲያን ዓለም ሁሉ ከትንሣኤው ባምሳኛው ቀን ይከበራል ፡ በሀገራችንም እንደዚሁ ነው ፡ የትንሣኤው ቀለም (በቤተ ክርስቲያን) የሚፈጸመው የጳጳራዊት ዕለት ነው ፡

ዘጠኙ ዐበይት በዓላትና የት መጣቸው እንዲሁም የአከባበራቸው ሥነ ሥርዓት ከዚህ በላይ እንዳየነው ነው ፡ ከነዚህ ውስጥ ሆሣዕና ፡ ስቅለት ፡ ትንሣኤ ፡ ዕርገትና ጳጳራዊት በዓላት አዋድያት ስለሆኑ በቀን አቆጣጠር መባቻ ሐመርን ተከትለው ወደ ላይ ወደ ታች ይላሉ ፡ ዕለታቸው ግን አይፋለስም ፡ ሆሣዕና ፡ ትንሣኤ ፡ ጳጳራዊት እሑድን ፡ ስቅለት ዐርብን ፡ ዕርገት ሐመስን አይለቅም ፡ ሌሎቹ ጽንሰ ፡ ልደት ፡ ደብረ ታቦር ፡ ጥምቀት ፡ ግን ዐዋድያት አይደሉም ፡ ዕለታቸው ግን የተፋለሰ ነው ፡

ከዘጠኙ ዐበይት በዓላት ሌላ ዘጠኝ ንዑሳት በዓላት አሉ ፡ እነሱም ፡— ፩. መስቀል ፡ ፪. ስብከት ፡ ፫. ብርሃን ፡ ፬. ኖላዊ ፭. ገዝረት ፡ ፮. ልደተ ስምዖን ፡ ፯. ቃና ዘገሊላ ፡ ፰. ደብረ ዘይት ፱. የመጋቢት መስቀል (መጋቢት ፲) ፡

ሀ/ የመስቀል በዐል የሚከበረው መስከረም ፲፯ ቀን ነው ፡ ይህም በዓል በክርስቲያን ዓለም ሁሉ ይከበራል ፡ ታሪኩም በመጠኑ እነሆ ጌታ በመስቀል ላይ ሙቶ ከተነሣ በኋላ ሕሙማን መስቀሉን እየዳሰሱ በመስቀሉ እየታሹ ይፈወሱ ነበር ፡ በዚህም ተአምራት እየተሳቡ ብዙዎች ክርስቲያን ሆኑ ፡ ይህንን ያዩ አይሁድ መስቀሉን ባንድ የቆሻሻ ማጠራቀሚያ ቦታ ጣሉት ፡ በየቀኑ የአካባቢው ኗሪ ሁሉ ቆሻሻ ስለሚጥልበት ያ ቦታ እንደ ጉብታ ሆነ ፡ ምንም እንኳ ለማውጣት ባይችሉ ክርስቲያኖች ያን ቦታ ያውቁት ነበር ፡ በኋላ ግን በጥጦስ ወረራ ክርስቲያኖች ኢየሩሳሌምን ጨርሰው ለቀው ስለወጡ የከተማዋ መልክ ፈጽሞ ስለተለወጠ መስቀሉ የተደፈነ በት ቦታ ወደት እንደሆነ ለማወቅ አልተቻለም ፡ በዚህም ምክንያት ከሦስት መቶ ዓመት በላይ ተዳፍኖ ቆይቷል ፡ በአራተኛው መቶ ክፍለ ዘመን (፲፱፻፮) የንጉሥ ቆስጠንጢኖስ እናት ንግሥት

ዕሴኒ ይህን ታሪክ ትሰማ ነበርና አስቆፍራ ለማስወጣት ጉዞዋን ወደ ኢየሩሳሌም ቀጠለች ። እዚያም ደርሳ ጉብታ የሆነውን ሁሉ ብታስቆፍር መስቀሉ ያለበትን አላገኘችውም ፤ ሰውም ብትጠይቅ የሚያውቅላት አላገኘችም ። በመጨረሻ ግን የመስቀሉ መውጣት የእግዚአብሔር ፈቃዱ ነበርና ፤ አንድ አረጋጂ ስሙ ኪርያኮስ የሚባል (ኪራኮስ—ድን) የዕሴኒን መቸገር አይቶ እንደሚከተለው ይመክራታል ። «አንቺም በከንቱ አትድከሚ ሰውም በከንቱ አታድከሚ እንጩት አሰብሰበሽ ከምረሽ ዕጣን አፍሺበት ፤ በእሳትም አያይ ገርው የዕጣኑ ጢስ ወደላይ ወጥቶ ወደታች ሲመለስ አቅጣጫውን አይተሽ አስቆፍረው ፤ በዚህ ምልክት ታገኝዋለሽ አላት ፤ እሷም ያላትን ሁሉ አደረገች ። «ዘዕጣን አንጸረ ሰገደ ጢስ ድን» የዕጣኑ ጢስ ወደ ላይ ወጥቶ ወደ ታች ሲመለስ መስቀሉ ያለበትን ቦታ በጣት ጠቅሶ እንደማሳየት ያህል አሳየ ፤ ያን ምልክት ይዛ አውጥታለች ። «በጉልጉታ ዘደፈኑ አይሁድ የም ተረክበ ዕፀ መስቀል» (ድን) ይህን በዓል በመላው ዓለም ያሉ ክርስቲያኖች ያከብሩታል ። በሀገራችንም እንደ አጋጣሚ ሁኖ የመስቀል በዓል ከጥቢ ወራት መግቢያ ጋር የተያያዘ ስለሆነ የተለየ ድምቀት አለው ።

በመስከረም ፲፮ ባላገሩ ፤ በቀበሌው ፤ የከተማው ሕዝብ ማዘጋጃ ቤት ባዘጋጀለት ቦታ ከየቤቱ ችቦውን እንጨቱን እያመጣ ይደምራል ። ካህናቱም በደመራው ፊት ለፊት ጸሎት አድርሰው «መስቀል አብርሃ በከዋክብት አሠርገው ሰማየ እምነቱስ ፀሐየ አር አየ» እያሉ ደመራውን ይዞራሉ ። ቀጥሎም ሕዝቡ— «ኢየሀ አበ ባዩ ፤ ጦኃከረም ጠባዩ» እያሉ በደመራው ዙሪያ ይጨፍራሉ ። ግጥሙ የወራቱ እንጅ የመስቀል ባይሆንም ፤ ቁም ነገሩ የመስቀልን ክብር አይለቅም ። ማታ ሕዝቡ በየደጃ ችቦውን እያበራ ደስታውን ሲገልጥ ያመሻል ። በአሥራ ሰባት ጧት ደመራው ይለኮሳል ። አመድ እስኪሆን ድረስ ይቃጠላል ። ደመራው የተጸለየበትና የተባረከ ስለሆነ ሕዝቡ አመዱንና ትርኢቹን እየተሻማ ወደየቤቱ ይዞ ይሔዳል ። ለሰውም ሆነ ለከብት መድኃኒት ነው ።

በአዲስ አበባና በአካባቢው ግን ደመራውን የሚያቃጥሉት ወዲያው ጸሎቱ እንዳበቃ ነው ። ከላይ እንደተገለጠው ይህ በዓል

በሀገራችን በጥቢ ወራት ማለት አበቦች በሚፈነዱበት ወራት ስለሆነ ባንዳንድ አነጋገር የዕንቁጣጣሽ በዓል ይባላል ። እዚህ ላይ እንቁጣጣሽ የሚሉት ሕፃናቱ ልዩ ልዩ ቀለማት ያሏቸውን አበቦች ለቅመው አንድ ላይ በሰርዶ አሥረው ከደመራው ዕለት ጀምረው ለጎረቤቶቻቸውና ላገኙት ሁሉ ይሰጣሉ ። ሰዎችም የሀገር ትውፊት ነውና አበባውን እየተቀበሉ ገንዘብ ይሰጧቸዋል ። ይህ ብቻ ሳይሆን በየቤቱ እየዞሩ ወንዶችም ሴቶችም ለየራሳቸው የሀገር ባህል ግጥም እየገጠሙ ይጨፍራሉ ። ባለቤቶችም እንደ ሽልማት እያደረጉ ገንዘብና ሌላም ነገር ይሰጧቸዋል ። አንድ ላይ አጠራቅመው ድግስ ደግሰው ይመገባሉ ። በግራኝ ወረራ ብዙ ባህሎች ሲደመሱ ስሉ የመስቀል በዓል ግን እንኳን በክርስቲያኖቹ ተገደው በሰለሙት ኢትዮጵያውያን ዘንድ አልተረሳም ። ለምሳሌ—በሀገራችን ብዙ እስላሞች የመስቀልን በዐል ከክርስቲያኑ ጋር እንደ ክርስቲያኑ አድርገው ያከብራሉ ። እንግዲህ ከቀን በኋላ በወራሪ ኃይል ተገደው እስልምናን ቢቀበሉም ከአያት ከቅድመ አያት ሲወርድ ሲዋረድ የመጣውን ክርስቲያኖቹ ባህል ሳያውቁ ያከበሩታል ማለት ነው ። ባህል የሰውን ምንጭ ፤ የሰውን የትመጣ ቁልጭ አድርጎ የሚያሳይ መጽሐት ነውና ። ከዚህም ጋር ብዙዎቹ እስላሞች ባንገታቸው መስቀል ያሥራሉ ። መስቀል የክርስቲያኖች ምልክት መሆኑን አያውቁትም ። ይህም መሠረታቸው ክርስቲያን መሆኑን ያሳያል ።

ለ/ ስብከት ፡ ሐ/ብርሃን ፡ መ/ ኖላዊ፡— እነዚህ ሦስት በዓላት ከልደት በፊት የሚውሉ ሦስት እሑዶች ናቸው ። ነቢያት ይወርዳል ፤ ይወለዳል ብለው በትንቢት ይጠባበቁት የነበረው መሲሕ የዓለም ብርሃን ፤ የነፍሳት ጠባቂ ነው ለማለት በቤተ ክርስቲያን ችን የመዝሙርና የጸሎት ሥርዓት ከልደቱ ቀደም ብሎ ያሉት ሦስት እሑዶች ስብከት ፡ ብርሃን ፡ ኖላዊ ተብለው ተሰይመዋል ። እከባበራቸውም በቤተ ክርስቲያን ቀለም እንጂ ልዩ ሥርዓት የላቸውም ።

ሠ/ ግዝረት ፡—ይህ በዓል የሚውለው ጥር ስድስት ቀን ነው ለሙሴ ሕግ እንደ ተጻፈ 126. ሕፃን ሲወለድ በስምንት ቀን ይገረዛል ። ይህን የሙሴን ሥርዓት ለመፈጸም ጌታ በተወለደ በስምንት ቀን ተነ ተገርዟል ። የተወለደው ታኅሣሥ ፳፱ ቀን ሲሆን ስም ተኛው ቀን የሚውለው በጥር ስድስት ቀን ነው ። ይህ ቀን ከዚህ ጊዜ ጀምሮ ሲከበር ይኖራል ።

ረ/ ልደተ ስምዖን ፡—ይህም በዓል ጌታ በተወለደ በእርባ ቀን የሚከበር ነው ። ጌታ ሥርዓተ ኦሪትን ፡ ትንቢተ ነቢያትን ሊፈጽም እንጅ ሊያፈርስ ስላልመጣ ፡ ሕገ ኦሪትን ፈጽሟል ። ለሙሴ ሕግን የሰጠ ሲሆን የሙሴን ሕግ ፈጽሟል ። ከላይ እንዳየነው በስምንት ቀን ወደ ቤተ ግዝረት ገብቷል ፡ አሁን ደግሞ በተጻፈው መሠረት 127. የሙሴን ሕግ ለመፈጸም ሁለት ዋሊያ ወይም ሁለት የርግብ ሚጮቶች መስዋዕት ሊያቀርቡ ወደ ኢየሩሳሌም ቤተ መቅደስ ወሰዱት ። በዚያም የአሥራኤልን መጽናናት ይጠባበቅ የነበረ ስምዖን የሚባል ሰው ነበር ። እሱም መሴሕን ሳያይ እንደግዴሞት ከመንፈስ ቅዱስ ተረድቶት ነበር ።

በቤተ ክርስቲያናችን ታሪክ መሠረት ይህ ስምዖን በጀጅጅ ከጌታ ልደት በፊት በበጥሊሞስ ዘመን መንግሥት መጽሐፍተ ብሉያት ከዕብራይስጥ ወደ ዕርዕ በተመለሱ ጊዜ ከመላሾቹ ከሰባው ሊቃውንት አንዱ እሱ ነበር ። እንደ አጋጣሚም ለሱ የደረሰው ኢሳይያስ መጽሐፍ ነበር ። «ናሁ ድንግል ትጽንሰ ወትወልድ ወልደ» ከሚለው ሲደርስ ድንግል ትወልዳለች ብሎ መተርጉሙ ተቀባይ የግያገኝ አሳፋሪ ነገር መስሎት «ድንግል ትወልዳለች» የሚለውን ንባብ «ወለት ትጽንሳለች» ብሎ መለሰው ። ተመልሶ እንደ ገና በያይ «ድንግል ትወልዳለች» የሚል ተጽፎ አገኘ ፡ ሁለተኛም ፍቆ «ወለት ትወልዳለች» ብሎ ጻፈ ። እንደ ገና በያይ

126. ዘሌዋ ፡ ፲፪ ፡ ፫ ፤
127. ዘዕለት ፡ ፲፫ ፡ ፮ ። ዘሌዋ ፲፮ ።

«ድንግል ትወልዳለች» የሚል ንባብ አየ ። በሦስተኛው እፍቃሊሁ ሲል የእግዚአብሔር መንፈስ ተገልጦ ተው አትፋቀው ፡ ይህን የተጠራጠርከውን ሳታየው አትሞትም አለው ። —ጌታ በእናቱ እቅፍ ወደ ቤተ መቅደስ ሲገባ እሱም በእግዚአብሔር ፈቃድ መጥቶ እዚያ ተቀምጦ ነበር ። ጌታን ከእመቤታችን ተቀብሎ ታቅፎ በሉቃስ ወንጌል በምዕራፍ ሁለት ከቁጥር ፳፱—፵፪ ያለውን ጸላየ ። ወደ ቤተ መቅደስ የገባበትና በስምዖን ዕቅፍ የታየበት ዕለት በቤተ ክርስቲያን ይከበራል ። ስምዖን ጌታን በታቀፈ ጊዜ ከእርጅናው መታደሱ ስለሚነገር በዓሉ የጌታ ሁኖ ሳለ ልደተ ስምዖን እያልን እንጠራዋለን ። ሌሎች ፡—«የጌታ ወደ ቤተ መቅደስ መቅረብ» ይሉ ታል ።

ሰ/ ቃና ዘገሊላ ፡—ቃና በገሊላ ከፍል የምትገኝ ቀበሌ ናት በዚች ቀበሌ ውስጥ ጌታ ከሠርግ በዐል ላይ ተገኝቶ ነበር ። 128. ታሪኩን ከላይ በተጠቀሰው የወንጌል ምንባብ ውስጥ ይመለከቷል ። የጌታ የመጀመሪያው ተአምር የተገለጠበት ግርጌት ስለሆነ እናከብረዋለን ። ይህ በዓል የሚውለው በየካቲት ፳፫ ቀን ነበር ፡ ጌታ ዕለቱን ተጠምቆ ዕለቱን ወደ ገዳመ ሪሐ ሔዷል ። ከተመለሰ በኋላ ህሦስተኛው ቀን ወደ ሠርግ ቤት ተጠርቶ በየካቲት ፳፫ ውሀውን የወይን ጠጅ በማድረግ የመጀመሪያውን ተአምር አሳይቷል ። አሁን ግን በዐልና በዐልን ለማገናኘት ሲባል ጥር ፲፪ ቀን የጥምቀት በዐል በዋለ በነጋው እናከብረዋለን ።

ሸ/ ደብረ ዘይት ፡—ደብረ ዘይት ወይራ የሞላበት ተራራ ማለት ነው ። የሚገኘውም በኢየሩሳሌም በስተምሥራቅ ጥቂት ኪሎ ሜትር ራቅ ብሎ ነው ። ጌታ ቀን በቤተ መቅደስ ሲያስተምር 129. ደቀ መዛሙርቱ የምጽአቱን ጉዳይ እንሥተው ጠይቀውት ምልክቱን ገልጦ ነግሩአቸዋል ። የቤተ ክርስቲያናችን ሊቅ ቅ/ ያሬድሞ

128. ጥሐ. ፪ ፡ ፩—፲፪ ፤
129. ጥሐ. ፳፮ ።

የዓቢይ ጽምን እኩሌታ እሑድ የጌታ ዳግም ምጽዓት መታሰቢያ እድርጉ መዝሙሩን በዳግም ምጽዓት ጽፏል ። ዕለቱም ደብረ ዘይት ይባላል ። በዚህ ዕለት ሕዝብ ክርስቲያኑ ያለውም የሌለውም እንጀራ ጋግሮ ጥሬ ቆልቶ ወደ ቤተ ክርስቲያን ይወስድና ለነዳያን ይሰጣል ። ለምን ይህን እንደሚያደርጉ ሲጠየቁ የሚሰጡት መልስ የሚከተለው ነው ። « የሞቱ ነፍሳት በዛሬው ዕለት ይሰበሰባሉ ዘመዳቸው የሆነ ጥሬ ወይም እንጀራ ወደ ቤተ ክርስቲያን ይዞ መጥቶ ለነዳያን የሰጠ እንደሆነ አይተው ደስ ብሏቸው ይመለሳሉ የሞተ ዘመድ እያለው አንድ ሰው በዚህ ዕለት የሚበላ ነገር ወደ ቤተ ክርስቲያን ወስዶ ካልመጸወተ የዘመዱ ነፍስ መጥታ የኔስ ወገኖች አልቀዋል ብላ ትመለሳለች» እያሉ ይተርካሉ ። የአባባሉ ምሥጢር የዳግም ምጽዓትን ነገር ይመለከታል ።

ቀ/ የመጋቢት መስቀል ፡— ይህ በዐል የሚከበረው መጋቢት አሥር ቀን ነው ። ባንዳንድ የሀገራችን ሰዎች ዘንድ ዕሌኒ በመስከረም ማስቆረር ጀምሮ መስቀሉ የወጣው መጋቢት አሥር ቀን ነው ይላሉ ። ነገር ግን ይህን አተራረክ ለመቀበል በቂ ምስክር የለም በዓለምም ዙሪያ መስቀሉ የወጣበት ዕለት የሚከበረው መስከረም ፲፮ ብቻ ነው ። ያም ሆነ ይህ መጋቢት አሥር ቀን ከንዑሳት በዓላት ዘጠነኛው ነው ። ዘጠኙን ዐበይት በዐላትና ዘጠኙን ንዑሳት ዐላት ከዚህ በላይ በመጠኑ ቤተገለጠው ለመረዳት ይቻላል ።

ከነዚህ ሌላ የእመቤታችን በዐላት፡— ልደታ ፡ በዐታ ፡ ፍልስ ታና አስተርእዮ በኢትዮጵያ ከጥንት ጀምሮ ሲከበሩ የኖሩ ናቸው ። ሌሎቹ በመቅድመ ተአምር የተጨመሩት ጧቺቱ በዓላተ - ማርያምና በየወሩ በጳጳ የሚከበረው የእመቤታችን በዐል ፡ በጳጳ የሚከበረው በዐለ እግዚእ ፡ በ፲፪ የሚከበረው የሚካሄድ ሌሎችም በዐላት የተጨመሩት በዓፄ ዘርዐ ያዕቆብ ዘመን መንግሥት ነው ። ይባላል ። ከዚያም አያይዞ ሕዝቡ የቅዱሳንንና የመላእክትን በዐላት በየወሩ ማክበር ጀመረ ። ለምሳሌ ፡— ቅዱሳን መላእክት ፡ ቅዱሳን ሰማዕታት ጸድቃንም በዓመት ልንድ ጊዜ እንዲከበሩ በዓለም ዙሪያ

ሁሉ ያለ ነው ። በእኛ ግን በልዩ ልዩ ምክንያት ባለበት ሰበካ በትውልድ የመጣ ልማድ ሁኖ በቤተ ሰቡ ሁሉ ይከበራል ። እያት ቅድመ አያቱ የጊዮርጊስን በዐል ያከብር እንደሆነ ልጁ የልጅ ልጁ ያያቱ ታቦት ነው እያለ በየወሩ ተቀምጦ ይውላል ።

እንግዲህ ቤተ ክርስቲያን በቀናናዋ ሰፍራ ቆጥራ ያስተማረችው የጌታ የእመቤታችን ፤ የሐዋርያት ፤ የመላእክትና የቅዱሳን በዐላት የተወሰኑ ሁነው ሳለ ፤ ሕዝቡ በገዛ ፈቃዱ ምክንያት እየፈጠረ ዛሬም በዐል ነው ነንም በዓል ነው ብሎ ተቀምጦ ቢውል ቤተ ክርስቲያንን እያስወቅሰም ። እንደ ሌሎች አብያተ ክርስቲያናት የኢትዮጵያ ቤተ ክርስታያንም የዓመት ስንክሳር አላት ። ይኸውም በየዓመቱ የሚከበረውን « ቅዱስ ጸድቅ» የሕይወት ታሪክና አሟሟት በዝርዝር የያዘ መዝገብ ነው ። በዚሁ በስንክሳሩ መሠረት ሌሎች አብያተ ክርስቲያናትም በዓላትን ያከብራሉ ። አሁን ለኢትዮጵያ ቤተ ክርስቲያን የሚያስፈልጋት በዓላትን መቀነስ ወይም ጨርሶመሠረዝ ሳይሆን ፤ የአከባቢናን ዓይነት ማለት ነው ። ወይም በግልጽ እነጋገር የበዐል ሥራ መፍጠር አለባት ሥራ ፈትቶ መዋል በዐል ማክበር አለመሆኑን ቀስ በቀስ ለምእ ያኗ ማስረዳት አለባት ፤ ምዕመናን በዓሉንም አክብረው ሥራቸውንም ሠርተው ለመዋል ይችላሉና ። የነበረውን በአዋጅ መለወጥ ግን ትምህርቷን ያዛባዋል ። በዐል ማክበር እንደ በሽተኛ ተኝቶ በመዋል አለመሆኑንም የቤተ ክርስቲያን አባቶች አስረድተዋል ። 130. « ኢይደልዎ ለክርስቲያን ከመ ያዕርዑ ተገብሮ በዕለተ ሰንበት ከመ አይሁድ ፤ እላ ይትገበሩ ከመ ክርስቲያን ወኢትትዐቀቡ ሰንበተ ከመ አይሁድ ። 131. »

የዓመት በዐላት በኢትዮጵያ ቤተ ክርስቲያን የሚከበሩት በዐደት ነው ። ለበዐሉ የተዘጋጀው መዝሙር እየተዘመረ ታቦቱ ከመ

130. የኢትዮጵያን ቅዱስ ፤
131. ፍትሐ ነገሥት ፲፱ ፤

ንበሩ ተነስተ ቤተ ክርስቲያኑን ሶስት ጊዜ ከዞረ በኋላ ሠርሆተ ሕዝብ ይሆናል ፡ ይህ የሚሆነው ጧት በሚቀደስባቸው ዕለታት ነው ፡ ውሉ ቅዳሴ ከሆነ ግን ታቦቱ ከዑደት ሲመለስ ጸሎት ቅዳሴ ይጀመራል ፤ ጸሎት ቅዳሴ ው ሲፈጸም ሠርሆተ ሕዝብ ይሆናል ፡

ከነዚህ ከጠቀስናቸው በዐላት ሌላ በክርስቲያኑ ሕዝብ ብቻ ሳይሆን በመላ በብሔራዊ ደረጃ የሚከበር በዐል ቅዱስ ዮሐንስ (የዘመን መለወጫ) ነው ፡ በኢትዮጵያችን ሁልጊዜ አዲስ ዓመት የሚጀመረው በመስከረም ነው ፡ የጥንት ሮማውያን አዲስ ዓመት የሚያከብሩ በመጋቢት ወር ነበር ፡ መስከረም ለመጋቢት ሰባተኛ ወር ነው ፡ «ሴፕቲምበር» ይሉታል ፡ «ሴፕቲም (Septem)» ሰባት ከሚለው ቃል የተወረሰ ነው ፡ ከጢባርዮስ ቄሣር በኋላ የተነሡ አያሌ የሮም ነገሥታት በዚህ ወር ተሠይመውበታል ፡ ይህንኑ ወር የእንድቅትዮን ወር ይሉታል ፡ (Indico) ከሚለው የላቲን ቃል የወጣ ነው ፡ (Indictio-Onis) አዋጅ መንገሪያ ትእዛዝ ግስተላለፊያ ውሳኔ መወሰኛ ማለት ነው ፡ «የበጀት ዓመት» እንዲሉ ለነገሥታት የሚሰጠው ግብር ፤ ለሃይማኖት አባቶች የሚቀርበው ገጸ በረከት ተሰብስቦ መፈጸም ያለበት በዚህ ወር ነው ፡ በሀገራቸው የበጋው ወራት ፍጻሜ የክረምቱ ተጋባት በመስከረምነውና ፤ «እንደ ሀገራችን ግንቦትና ሰኔ» ይህንኑ ወር በየአሥራ አምስት ዓመት የእንድቅትዮን በዓል እያሉ ያከብሩት ነበር ፡

ሕገ መንግሥት የሚታደስበት ፤ ውል የሚፈርስበት የሚታደስበት በዓል ነው ፡ በብሉይ ኪዳን ግን እሥራኤል ነፃ ከወጡበት ከመጋቢት ወር ጀምረው ቆጥረው በሰባተኛ ወር አዲስ ዓመት እንዲያከብሩ ከፈጣሪያቸው ታዘዋል ፡ 132. አዲሱን ዓመታቸውን በዚህ ወር የሚያከብሩ ከእግዚአብሔር ታዘው ስለሆነ ይህ ዐውደ ዓመት ለእሥራኤል ብሔራዊ ብቻ ሳይሆን ሃይማኖታዊም ስሜት አለው ፡ ስለዚህ በዚህ ዓውደ ዓመት ብዙ ሃይማኖታዊ ድርጊቶች ይፈጽሙበታል ፡

ሊቀ ካህናቱ ኢፋዱን ለብሶ የሐር መነሳነሱን ይዞ የዓመቱን በዐላትና አጽዋማት ለሕዝቡ የሚአውጀው በዚህ ቀን ነው ፡ በክርስትና ዓለም ደግሞ ቤተ ክርስቲያን ይህንኑ የብሉይ ኪዳን ትእዛዝ ተቀብላ አዲስ ዓመት በመስከረም ወር መጀመሪያ እያከበረች ብዙ ዘመን ኑራለች ፡ በኋላ ግን ከ፩፻፸፫—፩፻፹፭ የነበረው የሮማ ፓፓ ጎርጎርዮስ ሰባተኛ የአዲስ ዓመት መጀመሪያ ከልደት እንዲያያዝ ለማድረግ በጥር ወር ይሁን ብሎ ወሰነ ፡ በዚህም ውሳኔ የካቶሊክ ግዛት የነበረው ምእራቡ ዓለም በሙሉ ሲሰግግ ምሥራቅ የክርስቲያን ዓለም ግን መስከረምን አለቀቀም ፡ በፖለቲካና በንግድ ተጽእኖ ምክንያት መንግሥታት በአቆጣጠር ወደ ምዕራቡ ዓለም ቢሳቡም በምሥራቅ ያለች ቤተ ክርስቲያን አዲሱን ዓመት የምታከበረው አሁንም በመስከረም ነው ፡ ለምሳሌ ፡ «ሩሲያ ፤ ግሪክ ፤ ሩማንያ» ሌሎችም ፡ ይህንም የቤተ ክርስቲያን አዲስ ዓመት ይሉታል ፡

በሀገራችን ግን ከጥንቱ የቤተ ክርስቲያን ሥርዓት ነቁጥ ሳይለወጥ የመንግሥቱም የቤተ ክርስቲያንም አዲስ ዓመት የሚጀመረው በመስከረም ነው ፡ ይኸውም ለኢትዮጵያ ክብር ነው ፡ ሁሉ በየጊዜው ባህሉን እየለዋወጠ ምንጩን አጥቶት ሲቸገር እሷ ለምስክርነት መገኘቷ ያስመሰግናልና ፡ «መስከረም» ማለት ድገረ ክረምት እንደ ማለት ነው ፡ በሀገራችን የክረምቱ የጨለማው ወራት ተፈጽሞ የበጋው የጥበው ብርሃን የሚፈነጥቅበት ወር ነው ፡ ስለዚህ በሀገራችን አዲሱ ዓመት ሁለት ዓይነት የአከባባር ጠባይ አለው ፡ (ብሔራዊና ሃይማኖታዊ) ፡ ነገር ግን አንዱ ከሌላው የተራቀቀ አይደለም ፡ ብሔራዊ ያልነው ሕዝቡ ክርስቲያንም ሆነ ሌላው በብሔራዊ ስሜቱ የሐገር ልብስ ለብሶ ብሔራዊ ዘፈን ፤ እየዘፈነ አርዶ ጠምቆ ሲበላ ፤ ሲጠጣ ፤ ሲገባበዝ ፤ ሲጠያየት ይውላል ፡ በሃይማኖታዊ ትውፊቱ ደግሞ ወደ ቤተ ክርስቲያኑ እየሄደ ለዚህ የደረሰኸኝ አምላኬ ተመስገን ፤ የክርም ሰው በለኝ ፤ ተርር ለሚቀ

ረው ዕድሜ አትንፈገኝ፤ ብሎ ፈጣሪውን ይለማል ። ካህናቱም በቤተ ክርስቲያን ለበዓሉ የሚገባውን ስብሐተ እግዚአብሔር ያደርሳሉ፤ ጳጳም መምህሩ ወይም መሪቷው ካፓ ላንቃ ለብሶ መስቀሉን ይዞ በዓመቱ የሚውሉትን አጽዋማትና በዓላት ያውጃል፤ ባሕረ ሀሳብ ያወጣል ። ቀጥሎም ፍሬያት ምድር — ሰጣት፤ ጧፋ፤ ዘቢብ፤ ስንዴው፤ በመሳብ ወርቅ እየቀረበ ይባረካል ።

በቤተ ክርስቲያናችን ሥርዓት እያንዳንዱ ወንጌላዊ፤— (ማቴ ዎስ ማርቆስ ሉቃስ ዮሐንስ) አንዳንድ የመጠሪያ ዓመት አለው ይህም በየአራተኛው ዓመት መጨረሻ ለመጀመሪያው ይደርሰዋል። (Patron) ይሉታል ፈረንጆች ጠባቂ ማለት ነው። በኛም ይኸኑ ይመስላል ። «በዮሐንስ እረስ በማቴዎስ እፈስ» እንዲሉ ። የሕፃናቱ የአከባባር ትውፊት እንደ መስቀል ነው ። ያንን ይመለከቷል ።

ከዚህ ሌላ ሕዝቡ ከጳጳሪው ጀምሮ እስከ መስከረም አንድ የወንዝ ውሃ ወዳለበት እየሄደ ጸበል ነው እያለ በሌሊት ይታጠባል ። ይህም የቆየ ባህል ነው ። አንዳንድ ሰዎች የአምልኮ ባዕድ ጠባይ ያለበት እየመሰላቸው ድርጊቱን ይነቅፋሉ ። ነገር ግን የአምልኮ ባዕድ መርዝ እንዳይቀላቀልበት ሕዝቡን ማስተማር እንጂ በውሃ መጠወቁ ነውር አይደለም ። ቤተ ክርስቲያን የምዕመናንን ሕይወት ዘወትር በትምህርት ካልቃኘችው ማንኛውም መንፈሳዊ ተግባር በአምልኮ ባዕድ መበረዙ አይቀርምና ። በመስቀልና በዘመን መለወጫ በዓል ዕለት ልዩ ልዩ ቀለማት ያላቸው ዶሮዎች ፍየሎችና በጉች ለዑቃቢ እየተባሉ ይታረዳሉ ። ይህ ድርጊት ኢክርስቲያናዊ ስለሆነ ቦተ ክርስቲያን ትቃወማለች ። እያንዳንዱ ሰው በራሱና በቤተ ሰቡ ልማድ የሚፈጽመው እንጂ ከቤተ ክርስቲያን ትምህርት የተገኘ አይደለም ። 133. ስለ በዓላት በመጠኑ ይህ ነው፤ ከዚህ በማያያዝ ስለ አጽዋማትም በመጠኑ እንናገራለን ።

ጾም (ጦም) ማለት ሰውነት ከሚፈልጋቸው ነገሮች ሁሉ መከላከል ፤ መወሰን ማለት ነው ። ወይም ለሰውነት የሚያምረውን

133. አይሁድ በዓለ መጥቅስ ማለት አዲሱን ዓመታቸውን ሲያከብሩ ዶር እያረዱ መቃናቸውን ይረግሱ፤ ዕቃቢ ግን አይደለም ።

የሚያስጉመዝውን ነገር መተው ማለት ነው ። ጾም ከሃይማኖት ጋር ዘለዓለማዊ ዝምድና ስላለው ፤ ሃይማኖት ባለበት ቦታ ሁሉ ጾም አለ ። ይልቅንም በብሉይ ኪዳን ጾም ከፍተኛ ቦታ አለው ። የብሉይ ኪዳን ነቢያት ከእግዚአብሔር ጋር በሚገናኙበት ወራት እህል ውሃ ባፋቸው አይገባም ነበር ። 134. በኃጢአት ብዛት የታዘዘው የእግዚአብሔር መዓት የሚመለሰው ሕዝቡ በጾም ሲለምኑትና ሲማሉት ነበር ። 135.

በሐዲስ ኪዳንም ጾም ሰው ሠራሽ ሕግ ሳይሆን ራሱ መድኃኒታችን በመዋዕለ ሥጋዊው የሥራ መጀመሪያ አድርጎ የሠራው ሕግ ነው ። 136. ይህ ብቻ ሳይሆን በቁራኝነት አብሮ የሚኖር መንፈስ ርኩስ ሰይጣን እንኳ በጾም የሚወገድ መሆኑን መድኃኒታችን ተናግሯል ። 137. ቤተ ክርስቲያንን እንዲያገለግሉ የታዘዙ ሐዋርያትም ከመንፈስ ቅዱስ በየጊዜው ትእዛዝ የሚቀበሉት በጾምና በጸሎት ላይ እንዳሉ ነበር ። 138. ለስብከተ ወንጌል የሚያገለግሉ ዲያቆናትና ቀሳውስት የሚሾሙትም በጾምና በጸሎት ነበር ። 139. እነ ቅርጌሴዎ ያላሰቡትን ያዩና ያገኙ በጾምና በጸሎት ፈጣሪያቸውን ማልደው ነው ። 140. የጾም ሃይማኖታዊ ትርጉም ፈጣሪን መለመኛ ከኃጢአት ቁራኝ መላቀቂያ መሣሪያ ስለሆነ በጾም ወራት ላምሮት ለቅንጦት የሚበሉ ወይም ለመንፈሳዊ ኃይል ተቃራኒ የሆነ ሥጋዊ ፍትወትን የሚያበረታቱ የአልኮል መጠጦችን፤ ሥጋንና ቅቤን፤ ወተትና የሚያበረታቱ የአልኮል መጠጦችን፤ ሥጋንና ቅቤን፤ ወተትና እንቁላልን ማራት ታዟል ። ከመባልዕቱና ከሌላው ደስታ ጋር ባልና ሚስት በምንጣፍ በአልጋ አይገናኙም ። 141. ጾም በትምህርተ ሐዋር

134. ዘ። ፳፮፡ ፳፰ ፤
135. ዮናስ ፪፡ ፯—፲ ፤
136. ማቴ. ፪፡ ፪። ሉቃ. ፡ ፪፡ ፪ ፤
137. ማቴ. ፲፮፡ ፳፭ ። ማር. ፱፡ ፪ ፤
138. ዮሐዋ. ሥራ ፲፫፡ ፪ ፤
139. ዮሐዋ. ሥራ ፲፫፡ ፫፡ ፪ ። ፳፫ ፤
140. ዮሐዋ. ሥራ ፲፡ ፳ ፤
141. ቀላ. ቀር. ፪፡ ፩ ፤

ያትና በሊቃውንትም ዘንድ ሲሰበክ ኑሯል ። «ነዳያንን ለመመገብ የሚጸም ንዑድ ነው ፤ ከቡር ነው» እንደ ተባለ ፤ ጠመኛው ለምሳሌ ወይም ለራሱ ያለውን ወጭ ነዳያንን እንዲረዳበት ለድኩማን ድርጅት ወይም በቤተ ክርስቲያን አካባቢ ለሚገኙ ነዳያን መስጠት ጠሙን የበለጠ ክርስቲያናዊ ያደርገዋል ።

ጸም የታሪክ ድርጊቶችን እያስታወሱ ከኃጢአት ለመንጸት ፤ ስለራስ የታሰበውን ለነዳያን በመስጠት የሚጸም መሆኑን ተረድተናል ። ጸም ለራስ ብቻ ሳይሆን ለሌሎችም ፤ ለወዳጅ ብቻ ሳይሆን ለጠላትም ይጸማል ። «ለሚያሳድዱህ ጸምላቸው» እንደ ተባለ 142. በደዌ ዳኛ ፤ በአልጋ ቁራኛ የተያዙትን ፤ በስደትና በምርኮ ያሉትንም በጸም ወራት ማስታወስ መጸለይ ይገባል ። በጸም ወራት ከመባልዕት መወሰን ብቻ ሳይሆን ዓይን ከፋ ከማየት ፤ አንደበት ከፋ ከመናገር ፤ የተቆጠበ እንደሆነ ጸሙን ክርስቲያናዊ ያደርገዋል ። 143.

በሐዋርያዊት ቤተ ክርስቲያን ባህልና ትውፊት ውስጥ ያሉ የምዕራብም ሆኑ የምሥራቅ አብያተ ክርስቲያናት ከሐዋርያት የወረሱት የጸም ሕግና ሥርዓት አላቸው ። የኢትዮጵያ ቤተ ክርስቲያንም ከመጀመሪያዎቹ አብያተ ክርስቲያናት አንዷ ስለሆነች ፤ ይህ የጸም ሕግና ሥርዓት አላት ። በሕጓም መሠረት ሰባት የጸም ወራት አሉ ።

- | | |
|--------------|--------------------|
| ፩ኛ/ ዓበይ ጸም | ፭ኛ/ ገሃድ |
| ፪ኛ/ ጸመ ሐዋርያት | ፮ኛ/ የነገዌ ጸም |
| ፫ኛ/ የፍልሰታ ጸም | ፯ኛ/ ዓርብና ረቡዕ ናቸው ። |
| ፬ኛ/ የነቢያት ጸም | |

ሀ/ የመጀመሪያው ጸም ፤ ዓበይ ጸም ወይም ሁዳዴ ፤ ጌታ ከተጠመቀ በኋላ የጠመው የዓርባ ቀን ጦም ነው ። 144. ምዕመናን

142. ዲድ. ፩. ፫ ፤
 143. ይጸም ዓይን ፤ ይጸም ልሳን ፤ እዝንጌ ይጸም እምሰሚዓ ሕሙም በተፋ ትር— «ያረድ ድጓ»
 144. ማሐ. ፩. ፩ ፤

ጌታቸው ያደረገውን ምሳሌ ተከትለው ይጸሙታል ። ዓበይ ጸም ስምንት ሳምንታት ያ፯ ቀናት አሉት ። ከነዚህም ቀናት ውስጥ ሰባት ቅዳሜ ፤ ስምንት እሑድ ይገኛሉ ፤ አሥራ አምስት ቀን ማለት ነው ። ከጥሉላት እንጂ ከእህል ውሃ ስለማይጠሙ የጠሙ ወራት ዓ ቀን ብቻ ነው ። ይህም በጥንታዊቷ (Primitive Church) የነበረ ሥርዓት ነው ። ለምሳሌ በ፲፱፻፱ ገደማ ከእስፓኝ ወደ ኢየሩሳሌም ቅዱሳት መካከትን ለመሳለም ረጅም ጉዞ የሄደችው (Egeria) ኤጌሪያ የተባለችው ሴት የተሳላሚ ጉዞ በሚለው መጽሐፍ (Peregrinatio ed loca Sancta) እንደጉበኝቱና የጥንት ክርስቲያኖችንም በዚህ አቆጣጠር ሲጠቀሙ ማየቷን ጽፋለች ። የቅጽርሱ ኤጲስ ቅጽስ ኤጲፋንቶስም በዚህ አቆጣጠር ይቆጥር ነበር ። 145. ሌሎች ደግሞ የመጀመሪያ ውጥና የመጨረሻውን ሳምንት ለይተው ይቆጥራሉ ። ለምሳሌ የመጀመሪያው ሳምንት ጸመ ሕርቃል ይባላል ። ሕርቃል (ኢራቅ የመጀመሪያው ሳምንት ጸመ ሕርቃል ይባላል ። 146 ይህ ሳምንት በስሙ የተለየሰ) የቢዛንታይን ንጉሥ ነበር ። 146 ይህ ሳምንት በስሙ የተጠራበትም ምክንያት እንደሚከተለው ነው ። በዘመኑ ፋርሶች ኢየሩሳሌምን ወርረው የጌታን መስቀል ማርከው ወስደው ነበር ። እሱ ወደ ፋርስ ዘምቶ መስቀሉን ከነሱ ነጥቆ ይዞ ወደ ኢየሩሳሌም ተመልሷል ። በዚህ ምክንያት ክርስቲያኖች ተደስተው ለስሙ መታሰብ ቢያ ይህን የጸም ሳምንት በቀናት ውስጥ አስገቡለት እየተባለ ይነገራል ። ግሪኮች ግን ጸመ ሕርቃል የሚባለውን ነገር አያውቁም ግን በዚህ ሳምንት ከእንቁላልና ከአይብ ከዓሣ በቀር ሥጋ አይበላም ክልክል ነው ። ጸም መሆኑንም ይናገራሉ ፤ ከላይ የተጠቀሱትን መባልዕት መብላታቸውም በተደላ በደስታ የሰነበተ ሰውነት ወዲያው በጸም ሲደርት በሽታ እንዳያመጣቸው ለጥንታዊ ነው ይላሉ ። የሳምንቱንም ስም «የአይብ ሳምንት ፤ ወይም ነጭ ጸም» ይሉታል ።

የመጨረሻው ሳምንት ሕግግት ነው ፤ ሐዋርያት የጌታችንን መከራ ሞት እያሰቡ የጠሙት ነው ይላሉ ። ያም ሆነ ይህ

145. ፒ. ጂ. ግጃሊህጃጃጃጃ ፤
 146. ፪፻፲፱ ዓ. ም.

ሁሉም ከዐቢይ ጾም ጋር እንደ መርገፍና እንደ እጁታ ስለ ተያያዘ ከዐቢይ ጾም ይቆጠራል ። ዐቢይ ጾም መባሉ ፡ የጌታ ጾም ስለሆነ ታላላቅ የሰይጣን ፈተናዎች (እርእስተ ኃጣውእ) ድል የተነሱበት ድል የሚነሱበት ጾም ስለሆነ ነው ። በሕዝቡም ዘንድ ሁዳዴ ይባላል ። ሁዳድ ማለት የመንግሥት መሬት የመንግሥት ርስት ማለት ነው ። የመንግሥት ሁዳድ በሚታረሰበት ጊዜ አዝመራው በሚሰበሰብበት ጊዜ ልጅ አዋቂ ሳይባል የመንግሥቱ ዜጋ ሁሉ ለሥራ ታጥቆ እንደሚነሣ ፣ ይህንንም የጌታ ጾም ፣ የጌታ ሁዳድ ፣ የክርስቶስ ዜጎች የሆኑ ምዕመናን ሁሉ ይጸሙታልና ። የቤተ ክርስቲያናችንን መዝሙር ንባቡን ከዚህም አስማምቶ አጠናቅቮ የተናገረው ኢትዮጵያዊ ሊቅ ትዱስ ያሬድ በጸመ ድንው በሁዳዴ ለሚገኙት እሑዶች ሁሉ የተለየ መዝሙር ስለ ሠራላቸው እያንዳንዱ እሑድ በመዝሙሩ (ም ይጠራል ።

የመጀመሪያው እሑድ፡—ዘወረደ ይባላል ። በመጽሐፉ መጀመሪያ አምላክ ከሰማይ መውረዱን ሰው መሆኑንና መሰቀሉን ስለሚያወሳ ነው ። ሙሴኒም ይሉታል ። «ምናልባት ስለ ሙሴ ሕግና ጸመ ሙሴን ስለሚያነሣ ይሆናል ።»

ሁለተኛው እሑድ ፡—ቅድስት ይባላል ። በተለይ ስለ እላት ሰንበት ቅድስና ስለሚያወሳ ነው ።

ሦስተኛው እሑድ ፡—ምክራብ ነው ። በዚህ ሰንበት ጌታ በመዋዕለ ትምህርቱ በምክራብ ገብቶ ማስተማሩ ይነገራል ።

አራተኛው እሑድ፡—መጸጉዕ ነው ። ድውያንን መፈወሱን ዕውራንን ማብራቱን የሚያነሣ መዝሙር ይዘመርበታል ።

አምስተኛው እሑድ ፡—ደብረ ዘይት ይባላል ። በደብረ ዘይት ተራራ ላይ ሁኖ ያስተማረው የዳግም ምጽአትን ነገር የሚያስታውስ መዝሙር ይዘመራል ።

ስድስተኛው እሑድ፡—ገብር ሔር ነው ። የጌታውን ብር ተቀብሎ ያተረፈበት ፣ በጌታውም ፊት ምስጋናን ያገኘው ሰው ታሪክ ይዘመርበታል ።

ስባተኛው እሑድ፡— ኒቆዲሞስ ነው ።—በሌሊት ወደጌታ እየመጣ ይማር የነበረው የኒቆዲሞስን ታሪክ የሚያስተውስ መዝሙር ይዘመርበታል ።

ስምንተኛው ሳምንት ፡—ሆሣዕና ነው ፤ ጌታ በአህያ ውርን ጭላ ሁኖ ሆሣዕና በአርያሞ እየተባለ ወደ ቤተ መቅደስ የገባበት ዕለት መታሰቢያ ነው ። ከሠርክ ሆሣዕና እስከ ትንሣኤ ያለው ሰባት ቀን ሕግማት ይባላል በነዚህ ቀኖች ውስጥ ብዙ አዝማዶ መባል እት አይበሉም ። ስግደት ይሰገዳል ። የጌታን መከራና ሞት የሚያስታውሱ ምንባባት ከቅዱሳት መጻሕፍትና ከድርሳናት ተውጣጥተው በግብረ ሕግማት ይነበባሉ ። አዳም ከፈጣሪው ተጣልቶ የኖረውን የጨለማና የመከራ ዘመን በማስታወስ መንበረ ታቦቱ በጥቁር ልብስ ይሸፈናል ። ልብስ ተከህናውም ጥቋቁር ነው ።

ሐሙስ፡—ጸሎተ ሐሙስ ይባላል ። ጌታ በፍጹም ትሕትና የደቀ መዛሙርቱን እግር ያጠበበትና ከነሱም ጋር ግብር ያገባበት ምሥጢረ ቁርባንን ያሳየበት ዕለት ነው ። (ፈረንጆች) ዕለቱን (Monday Thursday) ወይም (The Last Supper) ይሉታል ። በዚህ ዕለት በቤተ ክርስቲያናችን ሥርዓት የግብረ ሕግማቱ መጽሐፍ እንደሚያዘው ቅዳሴ ይቀደሳል ። ከቅዳሴው ቀደም ብሎ ቄሱ ውሀውን በብርት አድርጎ በጌታ አምላል የምዕመናንን እግር ያጥባል ። ጸሎተ ቅዳሴው ከተፈጸመ በኋላ ምዕመናኑ ወደየቤታቸው ሔደው ለበዓሉ የተዘጋጀውን ዳቦና ጉልባን ይበላሉ ። ለትንሣኤ የተዘጋጀው ጠላ የሚቀመስውም የዚያ ዕለት ነው ። «ስለ ሕጽበት እግር ካነሳን ዘንድ በሌሎች አጋት አብያተ ክርስቲያናት የሚታጠቡት በአሥራ ሁለቱ ሐዋርያት አምላል አሥራ ሁለት ሰዎች ናቸው ።

በኛ ግን በቤተ ክርስቲያናት ያሉት ሁሉ ሴትም ሆነ ወንድ ይታጠባሉ ። ነገር ግን አሠራራችን ምሳሌ ስለሚያጥረው እኛም እንደ ነሱ አሠራራት ሰዎችን ብናጥብ የሐዋርያት ምሳሌ ነው ። »

ከጸሎት ሐሙስ በበነጋው ዐርብ የስቅለቱ መታሰቢያ ዕለት አንበር ተሠርቶ ለስቅለቱ ነክ የሆኑ ምንባባት ሲነበቡ ይዋላል ። ስግደቱም ከሰዎች ሁሉ የበለጠ ነው ። ሠርክ ሲሆን እያንዳንዱ ምዕመን ወደ ቄሱ እየቀረበ በሰሙኑ ሕማማት ውስጥ የሠራውን ኃጢአት ይናዘዛል ። ቄሱም በወይራ ቅጠል እየጠበጠበ ተጨማሪ ስግደት ይሰጠዋል ። በአሥራ ሁለት ሰዓት ሠርሆት ሕዝብ ይሆናል ። ሁለት ቀን የሚያከፍሉ እህል ውሀ ሳይቀምሱ ያድራሉ ። የማያከፍሉ ግን ከሐሙስ የተረፈውን ጉልባንና ዳቦ ይላኩታል ።

ቅዳሜ ጧት ምሥመናኑና ካህናቱ ወደ ቤተ ክርስቲያን ይሰበሰባሉ ፤ የጧቱ ጸሎት ሲፈጸም «ገብረ ሰላመ በመስቀሉ» ክርስቶስ በመስቀሉ ሰላምን መሠረተ ፤ ሰላምን ፈጠረ ፤ የምሥራች እየተባለ በቤተ ክርስቲያን ለተሰበሰበው ሁሉ ቄጠማ ይሰጣል ። የምሥራች ምልክት ነው ። ምዕመናኑም እየሰነጠቁ በራሳቸው ያሥሩታል ። ወደ ቤተ ክርስቲያን ላልመጡትም ካህናት በየሰበካቸው ልብስ ተክህና ለብሰው መስቀልና ቃጭል ይዘው ቄጠማውን የምሥራች እያሉን ያድላሉ ። ምዕመናኑም ቄጠማውን ተቀብለው ገንዘብ ያለው ገንዘብ ይሰጣል ፤ ገንዘብ የሌለው ደግሞ ለጧፍ የሚሆን (ማግ) ልቃቂት ይሰጣሉ ፤ «አንዳንዶቹ ደግሞ ከግዕዶች እስከ ዳግም ትንሣኤ ያሉትን ዕለታት ተከፋፍለው ይዘው ለሰበካቸው ካህናት ምግብ እያዘጋጁ ያመጣሉ ። በጉንደርና በላስታ ሁሉም ባንድ ላይ በደጀ ሰላም ይመገባሉ ። ወይንም ምዕመኑ ካህናቱን በቤቱ ይጋብዛል ። በእዲስ አበባ ግን ወደየንስሐ አባታቸው ቤት ምግብ እያዘጋጁ ይወስዳሉ (ያክፋይ) ይሉታል ። በዚያ ግን ገብረ ሰላመ ነው የሚባለው» ። ይህች ቅዳሜ «ለንበት አባይ» ትባላለች ። የፈተኛዬቱ ቅዳሜ እግዚአብሔር ፍጥረታትን ፈጥሮ ከሥራው ያረፈ

በት ዕለት እንደሆነች ይህች ደግሞ የሦስት ዓመት ከሦስት ወር የማዳን ሥራውን በመስቀል ላይ ፈጽሞ በክርሠ መቃብር አርፎ የዋለበት ዕለት ናት ። ሁለተኛም ይህች ዕለት «ስዑር ቅዳሜ ትባላለች ። ስዑር መባሏ ባመት አንድ ቀን ስለምትጸም ነው ። በባላገር ግን «ስዑር» ያለውን ይዘው ሰዎችን ምንም ሳይሠሩ ሰንብተው በዚህ ዕለት ይሠራሉ ። «ቅዳሜ ሹር» እንዲሉ ፤ ቄጠማው የምሥራች ምልክት መሆኑ ከታሪክ ጋር የተያያዘ ነው ። ቅዱስ መጽሐፍ እንደሚነግረን ዓለም በንፍር ውሀ በተጥለቀለቀ ጊዜ የኖህ መርከብ ማረፊያ አጥታ ስትንሳፈፍ የውሀውን ሁኔታ ለመረዳት ኖህ ርግብን በመርከቡ መስኮት አሾልኮ ይለቃታል ። እሷም ቄጠማ ባፋ ይዛለት ትመለሳለች ። ኖህ በዚህ ቄጠማ የውሀውን መድረቅ ተረድቶ ተደሰተ ። መርከቡንም ለማሳረፍ ተዘጋጀ ፤ «ቄጠማ ለጥፋት ውሀ መድረቅ የምሥራች መንገሪያ እንደሆነ ፤ አሁንም በክርስቶስ ሞት ማየ ሥራዬ ማየ ድምሳሌ ፤ ኃጢአት ሞት ነፍስ ከሰው ልጆች ተወገደ ፤ የምሥራች ሲባባሉ ምዕመናን ቄጠማ ይዘው ቄጠማ አሥረው ይታያሉ ። በዚህች ዕለት ባንዳንድ ቦታ ቅዳሴ ይቀደሳል ። ባንዳንድ ቦታ አይቀደስም ። የሚቀድሱት የሚሰጡት መልስ ካሳ የተፈጸመው ዐርብ ነው ። ቅዳሴ መኖሩን የቤተ ክርስቲያናችን ሊቅ ቅዱስ ያሬድ በጸፈው የዕለቱ «ክብር ይእቲ» ለማወቅ ይቻላል ይላሉ ። አይቀደስም የሚሉት ደግሞ ምንም እንኳ የምንቀበለው ሥጋ ነፍስ የተለየው መለኮት የተዋሐደው ቢሆንም በትንሣኤ ድል ማድረጉን ከማየታችን በፊት መስዋዕት አንሰዋም ፤ ያሬድ የሠራው «ክብር ይእቲ» ቀድሶ የሚል ትእዛዝ የለውም ቅኔ ነው ይላሉ ። ያም ሆነ ይህ ሁሉም ቢሆን በሃይማኖት ሥርዓት ልዩነትን ስለማያመጣ የቤተ ክርስቲያናችን ሥርዓት ጉራማይሴ እንዳይሆን አንድ ውሳኔ መወሰን የቅዱስ ሲናዶስ ኃላፊነት ነው ።

ለ/ከዓቢይ ጸም ቀጥሎ ሁለተኛው ጸም የሐዋርያት ጸም ነው ። የሰኔ ጸም ይባላል ። ሐዋርያት መንፈስ ቅዱስን ከተቀበሉ በኋላ ለሴ

ብከተ ወንጌል ከመሐዳቸው በፊት የጾሙት ነው ። ምዕመናንም እነ ሱን/ምሳሌ አድርገው ከጸራቅሊጦስ በበነጋው ጀምረው ይጾሙታል። ይህ ጾም በሕዝቡ ዘንድ የወታደር ጾም ይባላል ። ለስብከተ ወንጌል «ዘመቻ የተዘጋጁ ሐዋርያት በጾሙት ተምሳሌት በድሮ ዘመን ወታደሮች ለዘመቻ ሲነሱ ወይም ከዘመቻ ሲመለሱ በተሳተ በተገደፈ ይቅርብ ለን ለማለት በቀናና ይጾሙት ነበር ማለት ነው። ይህ ጾም በመባጃ ሐመር ከፍና ዝቅ ስለሚል የተወሰነ ቀን የለውም አንዳንድ ጊዜ ካርባ ይበልጣል፤ አንዳንድ ጊዜ ከሰላሳም ያንሳል ።

ሐ/ ሦስተኛው ጾም የፍልስታ ጾም ነው (ጾመ ማርያም ይባላል) ። የፍልስታ ጾም ከነሐሴ ፩ እስከ ፲፭ ያለው ነው ። በቤተ ክርስቲያናችን እንደሚተረከው እመቤታችን ያረፈችው በጥር ፳፩ ቀን ነው (በግምት በ፶ ዓ. ም. ገደማ) ። ሐዋርያት በድኗን ሊቀብሩ ወደ ጌቴሴማኒ ይዘዋት ሲሔዱ አይሁድ በታተኟቸው በዚህ ጊዜ መላ እክት የእመቤታችንን አስከሬን ወስደው በገነት አኑረውታል ። በስምንተኛው ወር በነሐሴ አስከሬኗን እንደ ገና ከጌታ ተቀብለው በጸሎትና በምሕላ ቀበሯት ። በዚህ የቀብር ሥነ ሥርዓት ከአሥራ ሁለቱ ሐዋርያት አንዱ ቶማስ አልነበረም ። በተቀበረች በሦስተኛው ቀን እንደልጅዋ ትንሣኤ ተነሥታ ስታርግ ቶማስ ከሀገረ ስብከቱ በደመና ተጭኖ ወደ ኢየሩሳሌም ሲመጣ ያገኛታል፤ በዚህ ጊዜ ትንሣኤዋን ሌሎች ሐዋርያት አይተው ለእሱ የቀረበት መስሎት ተናዶ (ፈቀደ ይደቅ እምደመናሁ) በፊት የልጅሽን ትንሣኤ ሳላይ ቀረሁ አሁን ደግሞ ያንችን ትንሣኤ ሳላይ ቀርቼ ነው ብሎ ከደመናው ሊወረወር ቃጣው ። በዚህ ጊዜ እመቤታችን ቶማስን አጽናናቸው ከርሱ በቀር ትንሣኤዋን ሌላ እንዳላየ ነገረችው ። ለምስክር እንዲሆነውም ሰበኗን ሰጥታው አረገች ። ቶማስ ሐዋርያት ወዳሉበት ኢየሩሳሌም በደረሰ ጊዜ እመቤታችንን እኮ ቀበርናት ብለው ነገሩት ። እሱም አውቆ ምሥጢሩን ደብቆ አይደረግም «ሞት በጥር በነሐሴ መቃብር?» አላቸው ። ለማሳየት መቃብር ሲከፍቱ አጧት ። በዚህ ጊዜ እሱ እመቤታችን ተነስታ አርጋለች ብሎ ሁኔታውን ተረክላቸው ። ለምስክር ይሁንህ ብላ የሰጠችውን ሰበኗንም አሳያቸው ። ሰበኗን ለበረከት ቆራርጠው ተከፋፍለው ወደሀገረ ስብከታቸው

ተበታትነዋል ። ባመቱ ትንሣኤሽን ቶማስ አይቶ እንዴት እኛ ይቅርብን ብለው ከነሐሴ አንድ ጀምረው ሱባኤ ገቡ ። በነሐሴ ፲፩ ቀን ትኩስ በድን አድርጉ እምጥቶ ሰጥቷቸው ከቀበሯት በኋላ በ፲፮ ተነስታለች ። በዚህ ቀን ጌታ ቀድሶ እመቤታችንም በልጁዋ እጅ ቆርባለች ። (ወተቂረበት በዕደ ወልዳ) ። (ሙሉውን ታሪክ በውዳሴ ማርያም ትርጓሜ ይመለከታል) ከዚያ ጊዜ ጀምሮ የሐዋርያት ቤተ ክርስቲያን የእመቤታችንን በረከት ለማግኘት ትጸማለች ። በኢትዮጵያ ቤተ ክርስቲያን ይህን ጾም በተለይ ሕፃናቱ ያከብሩታል ። በዚህ የአሥራ አምስት ቀን ጊዜ ውስጥ የማይጸምና የማይቆርብ ሕፃን የለም ። ብዙ ሰዎች ቤታቸውን እየዘጉ በመቃብር ቤት ሱባኤ ገብተው በጾምና በጸሎት ይሰነብታሉ ። በፍልስታ ጾም ጊዜ በጠቅላላ በኢትዮጵያ ቤተ ክርስቲያን ያለው ሁኔታ ሕዝቡ ልጅ አዋቂ ሳይል የሚያሳየው ሃይማኖታዊ እንቅስቃሴ ኢትዮጵያ ለእመቤታችን የፍቅር አገሯ መሆኗን ይመሰክራል ። (በሌሎች የምሥራቅ አብያተ ክርስቲያናት ጾሙ የተከበረ ነው፤ ታሪኩ ግን የእመቤታችን ዕረፍቷም ትንሣኤዋም በነሐሴ ወር ነው ይላሉ ።)

መ/ አራተኛው ጾም ጾመ ነቢያት ይባላል ።—ከኅዳር ፲፭ እስከ ታኅሣሥ ፳፰ ቀን ያለው ነው ። የጾሙ ወራት ፵፫ ቀን ነው ። «ልደት በታኅሣሥ ፳፰ ቀን በሚውልበት በዘመነ ዮሐንስ ቅበላው ኅዳር ፲፩ ነው፤ ጾሙ በ፲፭ ይጀመራል ። በሌላው ግን ቅበላው በኅዳር ፲፭ ነው፤ ጾሙ በ፲፮ ይጀመራል ። ይህን ጾም የምንጾመው ነቢያት በየዘመናቸው ስለመሲህ መምጣት በናፍቆት ይጾሙ፤ ይጸልዩ ስለነበር የእነርሱን አርአያ ተከትለን የክርስቶስን ልደት ከማከበራችን ቀደም ብለን ይህን ጾም እንድንጾም በሐዋርያዊት ቤተ ክርስቲያን ሥርዓት ተሠርቷል ። ይህ ጾም እንደ መጨረሻው በመግቢያውም ሊቃውንትን የሚያከራክር አንድ አቆጣጠር አለው ።

ባጀማመሩ ላይ (ስንክሳሩ መንፈቀ ኅዳር ስለሚል) አንዳንዶቹ ሊቃውንት የዚህ ጾም መጀመሪያው ፲፯ኛው ቀን ነው፤ ይኸውም በዘመነ ማቴዎስ—በማርቆስ—በሉቃስ ነው ። በዘመነ ዮሐንስ ግን ልደት ወደኋላ መጥቶ በ፳፰ ቀን ስለሚውል በ፲፭ጾሙ ይጀመራል ይላሉ ። ግማሾቹ ደግሞ «አድልው ለጾም» ነውና ባራቴም ዓመት

ጸጡ ፤ ጴጌን አይለቅም ይላሉ ። በፍቅር ካደረጉት ግን የሚያከራክርና የሚያጣላ አልነበረም ።

ሠ/ አምስተኛው ጸም ገሃድ ነው ፡ ገሃድ ማለት ለውጥ ልዋጭ ማለት ነው ። ፍቼ ከዘይቤው አይገናኝም ። ወይም እንደ ዘይቤው «ግልጥ» ማለት ነው ። ሀይላ ማለት ነው ። በገሃድ እንዲሉ ፤ በግልጥ በይፋ ሲሉ ። ገሃድ የጥምቀት ብቻ ነው ፤ ጥምቀት ረቡዕና ዓርብ በሚውልበት ጊዜ በኋላው የሚገኙት ማክሰኞና ሐሙስ የፍስክ ቀን ነታቸው ወደ ጸምነት ተለውጦ ይጸማሉ ። በነሱ ለውጥ ጥምቀት የሚውልባቸው የጸም ቀኖች (ረቡዕና ዓርብ) የፍስክ ቀን ሁነው ይከበራሉና ። ገሃድ የረቡዕና የዓርብ ለውጥ ነው ብለናል ። ነገር ግን በሌላም ቀን ቢውል የጥምቀት ዋዜማ ይጸማል ። ጥምቀት አሁኑ ቢውል ቅዳሜ ጥሉላት አይበላም ። ሰኞ ቢውል እሑድ ጥሉላት አይበላም ። እህል ውሀ ግን አይጠምም ። እንዳንዶቹ ግን ጥምቀት ሰኞ ሲውል ከቅዳሜና ከእሑድ አዋጥተው ይጸማሉ (ቅዳሜ ስድስት ከእሑድ ሦስት) ። ጥሉላት በሁለቱም ቀኖች አይቀመስም ይላሉ ፤ ነገር ግን ገሃድ አንድ ስለሆነ (ሰላም ለዕለት ዋሕድ ዘስሙ ገሃድ) 147. ሰኞ ሲውል ቅዳሜ ከጥላሎት መጸም በአጉል የገባ ልማድ ነው ። ገሃድ ለጥምቀት ብቻ ነው ፤ በልማድ ግን የልደትንም ዋዜማ ገሃድ እንለዋለን ። ነገር ግን ልደት የሚውልባቸው ዓርብ ወይም ረቡዕ የፍስክ ቀን ሁነው እንዲከበሩ ቢታዘዝም ፤ 148. በዋዜማው የሚገኙት ማክሰኞና ሐሙስም ከጸመ ነቢያት ጋር የተያያዙ ስለሆኑ መጸማቸው የግድ ነው ። የማይጸሙ ሰዎች ግን መላውን ጸመ ነቢያት ሲበሉ ቆይተው ዋዜማ ውን ብቻ ገሃድ ነው ብለው ይጸማሉ ።

ረ/ ስድስተኛው የነነዌ ጸም ነው ። (ነይ ነይ) ይህ ጸም የሦስት ቀን ጸም ነው ። ሰኞ ማክሰኞ ረቡዕ ። በመባጃ ሐመር ከፍና ዝቅ ስለሚል ቁጥሩ ከአጽዋማት አዋድያት ነው ። አንድ ጊዜ በጥር አንድ ጊዜ በየካቲት ይሆናል ። የቤተ ክርስቲያን አባቶች ይህን ጸም የወሰኑት የነነዌ ሰዎች በጸምና በጸሎት ከመፃት ከጥፋት እንደ ጻኑ ምዕ

147 ስንክላር ጥር 1 ቀን ፤
148 ዲ.መ.

መናንም በጸምና በጸሎት ከፈጣሪያቸው ምሕረትና በረከት እንዲያገኙ በማለት ነው ። (ስለ ሙሉ ታሪኩ ትንቢተ የናሰን ይመለከቷል) (ብሉይ ኪዳን)

ሰ/ ሰባተኛውና የመጨረሻው ጸም ረቡዕና ዓርብ ነው ። ረቡዕና ዓርብ ከትንሣኤ ጀምሮ እስከ ጳራቅሊጦስ እሑድ ድረስ ከሚገኙ ረቡዕና ዓርቦች በቀር ዓመት እስከ ዓመት ይጸማሉ ። የሚጸሙበትም ምክንያት አላቸው ።

ሀ/ ረቡዕ ፡ የእይሁድ ሸንጎ ወይም ሲንሃድሪየም ጌታን ዓርብ ዕለት ለመስቀል የመጨረሻ ውሳኔ ያስተላለፈው ረቡዕ ዕለት ነው ይባላል ። መድኃኔ ዓለም ለሰው ልጆች ሲል የተወሰነበትን የሞት ውሳኔ ሁልጊዜ በማስታወስ ክርስቲያኖች በዚህ ዕለት እንዲጸሙ ታዟል ።

ለ/ ዓርብ ፡ እንደሚታወቀው ጌታ የተሰቀለበት የሞተበት ብዙ ዘመን ሲጠበቅ የነበረ ተስፋ የተፈጸመበት ቅዱስ ዕለት ስለሆነ በቤተ ክርስቲያን በጸምና በጸሎት እንዲከበር ። ታዟል ። 149. እነዚህ አጽዋማት ከሰባት ዓመት በላይ ያለ ሁሉ እንዲጸማቸው ተወስኗል ። ቅዳሴ የሚቀደሰውም ከእሑድና ከቅዳሜ በቀር በጸም ወራት ከሆነ በዘጠኝ ሰዓት ነው ። ይህም የሆነ በት ምክንያት ሌሎች ላይገባቸው እንደሚሉን ቅዳሴና ቁርባን ጸም ያስገድፋል ተብሎ አይደለም ። ጌታ ነፍሱን ከሥጋው የለየበትን ሰዓት ተከትሎ የተሠራ ሕግ ነው ። የምንቀበለው ሥጋ ነፍስ የተለየው መለኮት የተዋሐደው ነው ። ካሳ ተፈጽሞ ሥጋው ደሙ በይፋ የተሰጠን ጌታ ነፍሱ ከሥጋው ሲለይ ነውና ። በጥንቱ ሥርዓት ግን ዛሬም በገዳማትና በታላላቅ ጳድባራት ይህንን ሰዓት በማክበር ከእሑድ ቅዳሜና ከበዓል ሃምሳ በቂር መስዋዕት በሠርክ ነው ።

ከዚህ በላይ ከብዙ በጥቂቱ የገለጥናቸው በይፋ በትእዛዝ የሚጸሙትን የሕግ አጽዋማት ነው በግልጽ በፈቃድ የሚጸሙ ግን ለምሳሌ የጽጌ ጸም ሄርድስ ሕፃናትን ባስፈጀ ጊዜ እመቤታችን ከልጅዋ ጋር ያደረገችውን የምድረ ግብጽ ስደት እያስታወሱ አያሌ መነኩሳትና

ባሕታውያን ምዕመናንም ይጸሙታል ። ጸሙ የሚቆየው ለአርባ ቀናት፤ ከመስከረም ፳፭ እስከ ኅዳር ፭ ነው። በጽጌ ወራት (በአበባ) ወራት፤ ስለሚጸም ፤ እመቤታችንም በአበባ ስለምትመሰል ጸሙም «የጽጌ ጸም» ይባላል። ከዚህም ሌላ የዓመቱን መጨረሻ ወር ጳጉሜንን የሚጸሙ አሉ። ታሪኩ-የዲት የአሥራኤልን ጠላት ሆለሆርኒ ስን ከመግደሏ በፊት የጸመችው ነው ይላሉ። የዲት ጠላቷን ለማጥፋት የቻለችው በጸምና በጸሎት ከፈጣሪዋ ኃይል አግኝታ ነው። እኛም ጠላታችንን ሰይጣንን ፈቃደ ሥጋን ድል ለማድረግ በጸም ከፈጣሪያችን ኃይልን መታጠቅ አለብን ሲሉ ምዕመናን ይጸማሉ። ጸሙ-የዲት እንደ ጽጌ ጸም የታወቀ አይደለም። ምዕመናን ኃጢአታቸውን ለንስሐ አባታቸው ተናግረው ተናዘው የሚጸሙት የቀናና ጸም አለ። ይህን ሁሉ ያልነው ለማወቅ ያህል እንጅ በገዳም፤ በበረሃ ያሉ መነኩሳትና ባሕታውያን ግን ከሕግ በላይ ዓመት እስከ ዓመት ይጸማሉ። ለጊዜው ስለ ጸም እዚህ ላይ ይበቃል።